

# گلیاتِ ریگانہ

میرزا ریگانہ چنگیزی لکھنوی

کلیاتِ یگانہ

*Kulliyat-e-Yagana*

(Poetry)

Compiled By : Mushfiq Khawaja

پہلی اشاعت : جنوری ۲۰۰۳ء

ناشر : اکادمی ہازیافت

اردو سینٹر، کمرہ نمبر ۴ (پہلی منزل) اردو بازار، کراچی۔ فون : ۲۶۳۳۳۰

کمپوزنگ : لیڈرز پبلش، اردو بازار، کراچی

قیمت : ۱۵۰۰ روپے (پاکستان میں)

۱۳۵ امریکی ڈالر (بیرون ملک)

مطب

مشفیق خواجہ

## ترتیب

- فہرستِ غزلیات / ۱۱  
فہرستِ رباعیات / ۱۵  
فہرستِ منظومات / ۲۲  
فہرستِ کلامِ فارسی / ۲۳  
فہرستِ شخصیات / ۲۴  
دیباچہ مرتب / ۲۵  
یگانہ... سوانحی خاکہ از مرتب / ۴۶  
مآخذ از مرتب / ۷۴

## نشترِ یاس

- ”نوٹ“ از یاس / ۹۴  
عکس سرورق، نسخہ مطبوعہ / ۹۶  
انتساب بعنوان ”نذر“ (عکس) / ۹۷  
اساتذہ لکھنؤ کی رائیں / ۹۸

دیباچہ از حامد علی خاں/۱۰۲

متن "نشر یاس" / ۱۱۱ تا ۱۹۰

غزلیات / ۱۱۱

متفرقات / ۱۸۲

رباعیات / ۱۸۳

سہرا / ۱۸۹

### آیاتِ وجدانی (طبع اول)

عکس سرورق، نسخہ مطبوعہ (بیرونی) / ۱۹۲

عکس سرورق، نسخہ مطبوعہ (اندرونی) / ۱۹۳

عکس، مطبوعہ متن کا پہلا صفحہ / ۱۹۴

انتساب (عکس) / ۱۹۵

دیباچہ از مرزا مراد بیگ شیرازی / ۱۹۷

متن / ۲۱۹ تا ۳۲۷

### ترانہ

عکس سرورق، نسخہ مطبوعہ / ۳۳۰

مقالہ... دیباچہ از یگانہ / ۳۳۱

مطبوعہ متن کا پہلا صفحہ (عکس) / ۳۳۳

متن / ۳۳۵ تا ۴۰۳

### آیاتِ وجدانی (طبع دوم)

عکس سرورق، نسخہ، مطبوعہ / ۴۰۶

تحفہ ادب (انتساب، عکس) / ۴۰۷

عکس، پہلا صفحہ، نسخہ، مطبوعہ / ۴۰۸

متن / ۴۰۹ تا ۴۳۷

عکس، آخری صفحہ، نسخہ، مطبوعہ / ۴۳۸

### آیاتِ وجدانی (طبع سوم)

عکس سرورق، نسخہ، مطبوعہ (بیرونی) / ۴۴۰

عکس سرورق، نسخہ، مطبوعہ (اندرونی) / ۴۴۱

ایک شعر (عکس نسخہ، مطبوعہ) / ۴۴۲

تبصرہ از مجنوں گورکھپوری / ۴۴۳

خودنوشت از یگانہ / ۴۴۵

متن / ۴۵۳ تا ۵۰۳

آخری صفحہ، نسخہ، مطبوعہ (عکس) / ۵۰۴

## گنجینہ (مطبوعہ)

عکس سرورق، نسخہ، مطبوعہ/۵۰۶

متن/۵۰۷ تا ۵۱۴

غزل/۵۰۷

رباعیات/۵۰۹

## گنجینہ (قلمی/غیر مطبوعہ/بخطِ یگانہ)

عکس سرورق، بخطِ یگانہ/۵۱۶

متن/۵۱۷ تا ۵۵۷

یگانہ آرٹ (رباعیات)/۵۱۷

غزلیات/۵۴۴

متفرقات/۵۵۷

آخری صفحے کا عکس، بخطِ یگانہ/۵۵۸

## غیر مدون کلام

۱۹۱۴ء تا ۱۹۳۲ء

رباعیات/۵۶۱

متفرقات/۵۶۷

۱۹۳۳ء تا ۱۹۳۵ء

رباعیات/۵۷۱

غزل/۵۷۴

۱۹۳۶ء تا ۱۹۳۸ء

رباعیات/۵۷۵

متفرقات/۵۷۷

۱۹۵۱ء تا ۱۹۵۶ء

رباعیات/۵۸۱

متفرقات/۵۹۰

آخری غزل/۵۹۲

آخری مصرع/۵۹۳

باقیات

۵۹۵ تا ۶۱۱

ضمائم

ضمیمہ: ۱۔ غیر مدون کلام/۶۱۵

ضمیمہ: ۲۔ باقیات/۶۱۹

فرہنگ

۶۲۹ تا ۶۶۳

حواتی

۶۶۵ تا ۹۵۸

نشرِ یاس/۶۶۹

آیاتِ وجدانی (طبعِ اوّل) / ۶۸۸

ترانہ / ۷۳۶

آیاتِ وجدانی (طبعِ دوم) / ۷۹۸

آیاتِ وجدانی (طبعِ سوم) / ۸۲۰

گنجینہ (مطبوعہ) / ۸۵۱

گنجینہ (قلمی) / ۸۷۹

غیر مدوّن کلام / ۹۲۲

باقیات / ۹۳۳

ضمیمہ: ۱ / ۹۵۱

ضمیمہ: ۲ / ۹۵۵

یگانہ کی تحریروں کے عکس ۳۵۲\_۳۰۳\_۳۲۸\_۹۳

۶۲۸\_۶۱۲\_۵۹۳

آغا جان فرزند یگانہ کا خط

۹۵۹

بنام مرتبِ کلیات



## دیباچہ مرتب

(۱)

یگانہ<sup>☆</sup> کا پورا کلام کبھی شائع نہیں ہوا، اور جو مجموعے شائع ہوئے ہیں، اُن سے بھی کسی سلیقے کا اظہار نہیں ہوتا۔ پہلا مجموعہ ”نشر یاس“ ۱۹۱۴ء میں چھپا تھا۔ اس کا بڑا حصہ شاعر کے ابتدائی اور روایتی کلام پر مشتمل ہے۔ اپنے زمانے میں اس کی بہت شہرت ہوئی مگر اس کے مندرجات کی وجہ سے نہیں بلکہ لکھنؤ کے ہم عصر شعرا سے جھگڑے کی بنا پر۔ رفتہ رفتہ یہ مجموعہ طاق نسیاں کی زینت بن گیا۔ یہاں تک کہ خود یگانہ نے بھی بعد میں اسے کچھ خاص اہمیت نہ دی اور اس کے بہت کم اشعار کو بعد کے مجموعوں میں شامل کرنے کے لائق سمجھا۔ یگانہ کا دوسرا اور اہم ترین مجموعہ ”آیات وجدانی“ ۱۹۲۷ء میں شائع ہوا۔ یگانہ کی شاعرانہ اہمیت کا دار و مدار بڑی حد تک اسی مجموعے پر ہے۔ لیکن یہ مجموعہ کچھ اس طرح شائع ہوا کہ نثر کا پلہ شاعری سے بھاری ہو گیا۔ یگانہ کے ہم زاد مرزا مراد بیگ شیرازی کے ”محاضرات“ کے سامنے کلام یگانہ کی اہمیت ثانوی نظر آتی ہے۔ ایسا معلوم ہوتا ہے کہ نثر شعروں کی وضاحت کے لیے نہیں لکھی گئی، نثر کی آرائش کے لیے شعر استعمال کیے گئے ہیں۔ اپنی بہترین شاعری سے ایسا سلوک یگانہ ہی کر سکتے تھے!

”آیات وجدانی“ کی اشاعت کے سات برس بعد ۱۹۳۳ء میں ”ترانہ“ کی اشاعت عمل میں آئی۔ یہ کتاب عمر خیام کی رباعیات کی طرح سبھی سائز میں شائع ہوئی تھی۔ عام کتابی سائز میں نہ ہونے کی وجہ سے اس کے بہت کم نسخے محفوظ رہ سکے۔ اگلے سال ۱۹۳۳ء میں ”آیات وجدانی“ کا دوسرا ایڈیشن شائع کیا گیا۔ اس سے قدرے سلیقے کا اظہار ہوتا تھا کہ سوائے انتساب کے اس میں نثر نام کی کوئی چیز نہیں تھی۔ مگر معلوم نہیں، اس پر کیا گزری کہ اس کی اشاعت کی کانوں کان کسی کو خبر نہ ہوئی۔ کسی کتب خانے میں یہ موجود نہیں ہے۔ اگر یگانہ اس کا ایک نسخہ پروفیسر سید مسعود حسن رضوی ادیب کو نہ دیتے تو میرے لیے اس سے استفادہ کرنا ناممکن تھا۔

۱۹۳۵ء (دراصل ۱۹۳۶ء) میں ”آیات وجدانی“ کا تیسرا ایڈیشن شائع ہوا۔ اس کی حالت پہلے ایڈیشن سے بھی زیادہ ابتر تھی۔ یگانہ نے مرزا مراد بیگ (جو طبع اول میں ”شیرازی“ تھے اور طبع سوم میں ”چغتائی“ ہو گئے) کے ”محاضرات“ کے ساتھ اپنے ایک نہ دو، اکٹھے دس مضامین بھی اس میں شامل کر دیے اور ایسی بد سلیقگی سے کہ انھیں کلام اور ”محاضرات“ کے درمیان بغیر کسی ترتیب کا خیال رکھے، جزو کتاب بنا دیا۔ حد یہ ہے کہ ایک طویل مضمون اس طرح درج کتاب کیا کہ وہ مسلسل بارہ صفحات کے حاشیوں پر پھیلا ہوا ہے۔ مزید حیرت اس پر ہوتی ہے کہ سوائے دو مضامین (آپ بیتی اور مکتوب بنام فراق گورکھپوری) کے باقی آٹھ مضامین کا یگانہ کی ذات یا شاعری سے دور کا تعلق بھی نہیں۔ ظاہر ہے کہ ایسے ”مجموعہ کلام“ میں کلام کی اہمیت اس طرح ثانوی بھی نہیں رہ سکی جس طرح ”آیات وجدانی“ کے پہلے ایڈیشن میں تھی۔ طبع سوم میں یگانہ کا کچھ نیا کلام بھی ہے لیکن اس کی نشان دہی نہیں کی گئی اور وہ بھی نثر کے جنگل میں گم کردہ راہ مسافروں کی صورت اختیار کر گیا ہے۔ البتہ یگانہ نے مرزا مراد بیگ چغتائی/شیرازی کے ”محاضرات“ پر از سر نو محنت کی، بعض مطالب کا اضافہ کیا اور بعض میں ترمیم کی۔ اس سے معلوم ہوتا ہے کہ یگانہ اپنے کلام سے زیادہ اپنی نثر کی اشاعت کی فکر میں تھے۔ یہ مجموعہ یگانہ نے اپنی مفلوک الحالی کے زمانے میں خود چھاپا، بہت کم

تعداد میں، اور بقول آغا جان، مطبوعہ نسخوں کا بڑا حصہ حیدرآباد دکن ہی میں جلد ساز کے پاس پڑا رہ گیا۔ یہ مجموعہ بھی زیادہ عام نہ ہو سکا، اور اب اس کا شمار نواور میں ہوتا ہے۔

۱۹۴۶ء میں یگانہ سمیٹی گئے تو ان کی ملاقات سید سجاد ظہیر سے ہوئی۔ ان کے لیے یگانہ نے اپنے تمام مجموعوں میں شامل کلام کو ”گنجینہ“ کے نام سے مرتب کر دیا۔ یہ مجموعہ کیونٹ پارٹی کے اشاعتی ادارے قومی دارالاشاعت کی شاخ لاہور کی طرف سے ۱۹۴۷ء میں شائع ہوا۔ اس کی اشاعت کے فوراً بعد تقسیم ہند عمل میں آئی اور بڑے پیمانے پر فسادات شروع ہو گئے۔ اس مجموعے کی محدود تعداد ہی قارئین تک پہنچ سکی، تاہم یہی وہ واحد مجموعہ ہے جس کے نسخے کم کم سہی، دستیاب ہو جاتے ہیں۔ یگانہ اس مجموعے سے مطمئن نہیں تھے۔ مالک رام کے نام مکتوب مورخہ ۱۰ فروری ۱۹۵۱ء میں لکھتے ہیں:

”گنجینہ میں طباعت کی بعض افسوس ناک غلطیاں رہ گئی ہیں اور بعض مقام پر تو معلوم ہوتا ہے کہ پبلشر صاحب نے اشعار پر اصلاح بھی دے دی ہے۔ اور بعض بعض اشعار اپنی خوش ذوقی جتانے کے لیے خارج بھی کر دیے ہیں۔“

”گنجینہ“ ہی میں نہیں، ان نسخوں میں بھی کتابت کی غلطیاں موجود ہیں جو خود یگانہ نے طبع کرائے تھے۔ مختصر یہ کہ کلام یگانہ کی طباعت کبھی سلیقے سے نہیں ہوئی اور بعض اتفاقات کی بنا پر اشاعت کا دائرہ بھی محدود رہا۔ نتیجہ یہ ہے کہ شاعر یگانہ بڑی حد تک مکمل طور پر سامنے نہ آسکا۔

(۲)

کلام یگانہ کی یہ اہتری دیکھ کر مجھے خیال آیا کہ کیوں نہ یگانہ کا کلیات مرتب کر دیا جائے۔ اگر صرف مطبوعہ نسخوں کو یک جا کرنا ہوتا تو یہ کام بہت آسان تھا، لیکن اس میں یہ امر مانع ہوا کہ ”گنجینہ“ کی اشاعت کے بعد یگانہ تقریباً آٹھ نو برس زندہ

رہے، اس زمانے کا کام شامل کیے بغیر کلمات مکمل نہیں ہو سکتا۔ اس سلسلے میں میں نے  
 یگانہ کے بڑے بیٹے آغا جان سے رابطہ کیا تو انھوں نے بتایا کہ ان کے پاس کچھ نہیں  
 ہے، البتہ ان کی بڑی بہن بلند اقبال بیگم کے پاس کچھ بیاضیں ہیں۔ میں ان محترمہ کی  
 خدمت میں حاضر ہوا۔ انھوں نے ازراہ شفقت بھرپور تعاون فرمایا۔ ان کے پاس دو  
 بیاضیں تھیں۔ ایک ۳۵-۱۹۳۳ء کے زمانے کی تھی اور خطہ یگانہ تھی۔ دوسری جس میں  
 آخری زمانے کا کام تھا، خطہ یگانہ بیاض کی نقل تھی۔ (بقول بلند اقبال بیگم) اصل  
 بیاض بمبئی کے ہاشم اسماعیل کو بھیجی گئی تھی۔ انھوں نے بتایا کہ ان کے پاس تین اور  
 بیاضیں تھیں جو آغا جان لے گئے تھے۔ مذکورہ دونوں بیاضوں کے ٹکس میں نے حاصل  
 کیے اور آغا جان سے دوبارہ رابطہ کیا۔ انھوں نے بتایا کہ بھائی تبا (یگانہ) کی وفات  
 کے بعد انھوں نے یہ بیاضیں قومی عجائب گھر کراچی میں جمع کرا دی تھیں، لہذا اب ان  
 کے پاس کچھ نہیں ہے۔ میں قومی عجائب گھر پتھچا، وہاں نہ صرف یہ تینوں بیاضیں مل  
 گئیں بلکہ اور بہت کچھ بھی ملا۔

اس "اور بہت کچھ" کی تفصیل یہ ہے: جناب ممتاز حسن جو پاکستان کے  
 سیکریٹری مالیات تھے، قومی عجائب گھر کی مشاورتی کمیٹی کے چیرمین بھی تھے۔ اس  
 حیثیت میں وہ عجائب گھر کے لیے نوادہ کی خریداری کرتے تھے۔ عجائب گھر میں موجود  
 نوادہ کا بڑا حصہ انھیں کی کوششوں سے حاصل ہوا ہے۔ یگانہ کے شاگرد دو لاکھ اس  
 شعلہ سے ممتاز حسن کے مراسم تھے۔ انھیں جب معلوم ہوا کہ شعلہ کے پاس یگانہ کے  
 خطوط اور دیگر کاغذات ہیں تو انھوں نے ۱۹۶۳ء میں یہ سارا ذخیرہ قومی عجائب گھر کے  
 لیے حاصل کر لیا۔ اس ذخیرے میں خاصی تعداد میں یگانہ کے خطوط تھے جن کے ساتھ  
 مختلف کاغذوں پر لکھا ہوا کام یگانہ (خطہ یگانہ) بھی تھا۔ یگانہ خطوط کے ساتھ شعلہ کو  
 اپنا کام بھی بھیجا کرتے تھے۔ اسی ذخیرے سے "ترانہ" کا مسودہ بھی دستیاب ہوا۔

اسی دوران مجھے معلوم ہوا کہ ۱۹۵۱ء میں یگانہ نے گجپتہ کو لاسر نو مرتب کیا  
 تھا اور اس کا مسودہ جناب مالک رام کے پاس ہے۔ میں نے اس کا ٹکس ان سے

منگوا یا۔ عکس کے بعض صفحات ناخوانا تھے، اس لیے اصل کو دیکھنا ضروری تھا۔ اکتوبر ۱۹۸۵ء میں جب میں دہلی گیا اور مالک رام صاحب کی خدمت میں حاضر ہوا تو انھوں نے کلامِ یگانہ سے میری دلچسپی کی تفصیلات سن کر ”گنجینہ“ قلمی کا نسخہ یہ کہتے ہوئے میرے حوالے کر دیا کہ آپ سے بڑھ کر اس کا کوئی مستحق نہیں۔ میں تصور بھی نہیں کر سکتا کہ کوئی اس حد تک بھی مہربان ہو سکتا ہے!

”گنجینہ“ قلمی میں یگانہ نے ”آیاتِ وجدانی“ سے لے کر ”گنجینہ“ مطبوعہ تک کے تمام مجموعوں میں شامل کلام ہی کو یک جا نہیں کیا بلکہ ایسا کلام بھی شامل کیا ہے جو ان مجموعوں سے پہلے کا ہے اور کسی بھی مجموعے میں شامل نہیں کیا گیا تھا، نیز ۱۹۴۷ء سے ۱۹۵۱ء تک جو کچھ کہا تھا، وہ بھی اس میں شامل کر لیا۔ یہی نہیں، انھوں نے بعض جگہ کلام میں ترامیم بھی کی ہیں اور متعدد غزلوں کے اشعار کی ترتیب میں بھی تبدیلی کی ہے۔ ”گنجینہ“ قلمی یگانہ کے کلام کا اہم ترین مجموعہ ہے۔ جتنا کلام اس میں شامل ہے، اتنا کسی دوسرے مجموعے میں نہیں ملتا۔

اتنا بہت کچھ مل جانے کے بعد بھی میرا دستِ طلب دراز ہی رہا۔ جویندہ یا بندہ کے مصداق دو اور اہم ماخذ تک میری رسائی ہوئی۔ ایک تو ”خودنوشتِ یاس“ ہے اور دوسرا ”بکول۔“ یگانہ کے ایک دوست تھے سید ضیغم حسین جو تھانہ بھون کے رئیس تھے۔ حیدرآباد دکن جانے سے کچھ عرصہ پہلے یگانہ تھانہ بھون گئے اور اپنے دوست کے ساتھ رہے۔ وہاں سے انھیں اچانک اور فوری طور پر رخصت ہونا پڑا۔ اپنی کچھ کتابیں اور کاغذات وہ اپنے دوست ہی کے ہاں چھوڑ گئے۔ اور پھر یہ چیزیں کبھی واپس نہ لیں۔ سید ضیغم حسین کے نواسے سید احمد زیدی نے خودنوشت کا کچھ حصہ اپنی طالب علمی کے زمانے میں علی گڑھ میگزین کے شمارہ بابت ۶۱-۱۹۵۹ء میں چھپوا دیا تھا۔ مکمل مسودہ کچھ دنوں پروفیسر آل احمد سرور کی تحویل میں رہا جن سے لے کر راہی معصوم رضا نے اپنی کتاب ”یاس یگانہ چنگیزی“ میں اس سے استفادہ کیا تھا۔ میں ایک عرصے تک اس خودنوشت کی تلاش میں رہا۔ میری گزارش پر میرے عاتبانہ کرم فرما

مولانا نور الحسن راشد کاندھلہ سے تھانہ بھون جا کر سید ظہیر حسین کے صاحب زادے سید حامد حسین سے ملے۔ یگانہ کے مسودات اور دیگر کاغذات کے بارے میں معلوم ہوا کہ ان کا بڑا حصہ مکان میں آگ لگ جانے سے ضائع ہو گیا، جو کچھ بچا تھا وہ سید احمد زیدی (مکمل نام: سید احمد صغیر زیدی) کی تحویل میں ہے اور وہ ماٹے بریلی میں رہتے ہیں۔ ان کا پتہ یا فون نمبر کچھ نہ ملا۔ اب میں نے اپنے فاضل دوست ڈاکٹر احسن عباس (صدر شعبہ اردو، مسلم یونیورسٹی، علی گڑھ) کے سامنے یہ مسئلہ رکھا۔ انھوں نے کسی نہ کسی طرح سید احمد زیدی صاحب کا سراغ لگا کر ان سے ”خودنوشت پاس“ ہی کا نہیں ”گجول“ کا بھی عکس حاصل کیا۔ ”گجول“ کے بارے میں مجھے پہلے سے کوئی علم نہیں تھا۔ یہ ایک بیاض ہے جس میں یگانہ نے علمی و ادبی نکات، لطائف، پسندیدہ اردو قاری اشعار وغیرہ لکھے ہیں۔ اس بیاض کا زمانہ تحریر ۱۸-۱۹۱۶ء ہے۔ خودنوشت اور گجول دونوں میں یگانہ کا کلام بھی ہے۔ خودنوشت کے حصول کا ذکر میں نے اتنی تفصیل سے اس لیے کیا ہے تاکہ یہ معلوم ہو سکے، کلام یگانہ کے مآخذ کے حصول میں مجھے کس حد تک اپنے کرم فرماؤں کا تعاون حاصل رہا۔

کلام یگانہ کا ایک اہم مآخذ ادبی رسائل بھی ہیں۔ یگانہ اپنے دور کے شعرا میں رسائل میں سب سے زیادہ چھپنے والے شاعر تھے۔ شاید ہی کوئی قابل ذکر ادبی رسالہ ہوگا جس میں ان کا کلام یا مضامین نہ چھپتے ہوں بلکہ وہ بعض ایسے رسائل میں بھی تسلسل سے چھپتے رہے ہیں جن کے ناموں سے آج کوئی واقف نہیں ہے۔ جب بعض رسائل میں یگانہ کا ایسا کلام نظر آیا جو ان کے کسی مجموعے میں شامل نہیں ہے تو میں نے طے کیا کہ یگانہ کی زندگی میں شائع ہونے والے تمام ادبی رسائل کو دیکھا جائے۔ بیسویں صدی کی دوسری دہائی سے لے کر پانچویں دہائی تک کے جو ادبی رسائل دست یاب ہو سکے، میں نے دیکھے۔ یہ رسائل ڈیڑھ سو سے کم کیا ہوں اور ان کے جو شمارے میری نظر سے گزرے وہ تقریباً چار ہزار تھے۔ افسوس کہ برصغیر کے کتب خانوں میں دو چار سے زیادہ ادبی رسائل کی مکمل جلدیں موجود نہیں ہیں۔ مختلف

شمارے مختلف مقامات کے ذخیروں میں بکھرے ہوئے ہیں۔ ظاہر ہے میں تمام کتب خانوں سے استفادہ نہیں کر سکتا تھا، لیکن پاکستان کی حد تک میں نے امکان بھر کوشش کی۔ ہندوستان کے کتب خانوں سے بھی بعض کرم فرماؤں کے ذریعے استفادہ کیا۔ یگانہ پر کام کرنے کے لیے دو رسالے ماہنامہ ”خیال“ ہاپوڑ و میرٹھ اور ماہنامہ ”نظارہ“ میرٹھ سے استفادہ کرنا بے حد ضروری تھا۔ کسی کتب خانے میں ان کی مکمل جلدیں موجود نہیں اور بیشتر کتب خانوں میں ایک شمارہ بھی نہیں۔ کراچی، لاہور، گجرات، علی گڑھ، دہلی اور لکھنؤ کے بعض ذاتی اور عوامی کتب خانوں میں ان رسالوں کے متفرق شمارے بکھرے ہوئے ہیں۔ میں نے ان دونوں رسالوں کے متفرق شماروں کے عکس مختلف ذخیروں سے۔ ریزہ ریزہ جمع کیے اور اب میرے پاس ان دونوں کی مکمل جلدیں ہیں۔

رسالوں سے نہ صرف یگانہ کا غیر مدون کلام ملا بلکہ کلام کا زمانہ تصنیف متعین کرنے میں بھی مدد ملی۔ ضمنی فائدہ یہ ہوا کہ یگانہ کے درجنوں علمی و ادبی مضامین دست یاب ہوئے۔ رسالوں سے استفادہ کرنے کے سلسلے میں مجھے اپنے مرحوم دوست سید سعید احمد کا بے مثال تعاون حاصل رہا۔ اتنے بہت سے رسالوں کی ورق گردانی کرنا مجھ اکیلے کے بس کی بات نہیں تھی۔ مرحوم اکثر میری گزارش پر بہاولپور سے (جہاں وہ ایک کالج میں فارسی کے استاد تھے) کراچی آجاتے اور ہفتوں میرے ساتھ مختلف کتب خانوں میں پرانے رسالوں کی ورق گردانی کرتے۔ میں ان کی مغفرت کی دعا کرتا ہوں۔

یہاں میں نے کلام یگانہ کے ماخذ کا اجمالی تذکرہ کیا ہے، مفصل تذکرہ ”ماخذ“ کے عنوان کے تحت اگلے صفحات میں ملے گا۔

زیر نظر کلیات میں یگانہ کا سارا کلام ہے مگر بعض شعر مجبوراً شامل نہیں کیے۔ یہ وہ شعر ہیں جن سے اہل مذہب یا کسی خاص مذہبی فرقے یا کسی ایک نسل کے باشندوں کی دل آزاری کا پہلو نکلتا ہے یا بعض شخصیات کے حوالے سے فحاشی کی حدوں

کو چھولیا گیا ہے۔ ۱۹۵۳ء میں یگانہ کی اسی ”مستانہ مدوی“ کا خوف ناک نتیجہ سامنے آیا تھا۔ ایسے اشعار (جن کی تعداد کچھ زیادہ نہیں ہے) یگانہ کے دامن سخن پر ایک بدنما دھبے کی حیثیت رکھتے ہیں۔ اس لیے میں نے نقلِ کفر کو بھی کفر ہی سمجھا ہے اور متنازع اشعار کلیات میں شامل نہیں کیے۔ ہاں میں نے یہ احتیاط کی ہے کہ کسی غزل کا کوئی شعر یا کوئی رباعی حذف کی ہے تو حواشی میں صراحت کر دی ہے کہ ”بوجہ“ ایسا کیا گیا۔

(۳)

اب جب کہ اتنا کچھ جمع ہو گیا تو سوال پیدا ہوا کہ کلیات کو کس طرح مرتب کیا جائے۔ ایک انداز تو وہ ہے جو خود یگانہ نے گنجینہ مطبوعہ و قلمی میں اختیار کیا ہے کہ سارے کلام کو دو حصوں میں تقسیم کر دیا ہے۔ غزلیات الگ ہیں اور رباعیات الگ۔ اس میں یہ قباحت ہے کہ مجموعوں کی انفرادیت ختم ہو جاتی ہے اور تاریخی ترتیب بھی برقرار نہیں رہتی۔ بہت سوچ بچار کے بعد میں نے یہ فیصلہ کیا کہ تمام مجموعے جس ترتیب سے چھپے ہیں، اسی ترتیب سے کلیات میں شامل کیے جائیں اور شروع میں تمام غزلیات و رباعیات کی ردیف وار فہرستیں دے دی جائیں۔ اس سے یہ فائدہ ہوگا کہ کلام اسی ترتیب سے سامنے آئے گا جس ترتیب سے (بڑی حد تک) لکھا گیا اور پھر مجموعوں کی صورت میں شائع ہوا۔

اب مکررات کا مسئلہ پیدا۔ ”آیاتِ وجدانی“ طبعِ اول میں کچھ کلام ”نشرِ یاس“ کا بھی شامل ہے۔ اور بعد کے مجموعوں میں ”آیاتِ وجدانی“ طبعِ اول کا کم و بیش سارا کلام، اضافوں کے ساتھ شامل کیا گیا ہے۔ اگر کلیات میں تمام مجموعے بہ تمام و کمال شامل کیے جاتے تو کلام کا بڑا حصہ مجموعوں میں مشترک ہوتا اور یہ بات مضحکہ خیز ہوتی کہ ہر غزل یا رباعی کلیات میں پانچ سے سات مرتبہ تک موجود ہو۔ اس کا حل میں نے یہ نکالا کہ ”نشرِ یاس“ کو تو کلیات میں مکمل طور پر شامل کیا ہے، ”آیاتِ وجدانی“ طبعِ اول میں ”نشرِ یاس“ کے جو شعر یا غزلیں شامل تھیں، انھیں حذف کر دیا ہے۔ متعلقہ مقامات پر اس کی صراحت کر دی ہے اور حواشی میں بھی حوالہ



دے دیا ہے۔ یگانہ نے صرف ”گنجینہ“ مطبوعہ و قلمی میں غزلوں اور رباعیوں پر نمبر شمار درج کیے ہیں۔ میں نے تمام مجموعوں کے مندرجات کے نمبر شمار اُن کی ترتیب کے مطابق فرض کر لیے ہیں۔ یہی نمبر ہر غزل یا رباعی کے شروع میں درج کیے ہیں اور حواشی میں جہاں کہیں بھی ان نمبروں کا حوالہ دیا ہے، بقید صفحہ دیا ہے تاکہ جن قارئین کے پاس اصل مجموعہ ہاے کلام ہوں، انھیں متعلقہ تخلیق کے شمار کرنے میں آسانی ہو۔ ان نمبر شمار کا ایک ضمنی فائدہ یہ بھی ہے کہ ہر مجموعے میں شامل تخلیقات کی تعداد معلوم ہو جاتی ہے۔

”آیاتِ وجدانی“ طبع دوم اور اُس کے بعد کے تمام مجموعوں میں ایسا کلام بہت زیادہ ہے جو پہلے کے مجموعوں میں آچکا ہے، اس لیے ان مجموعوں کے متون میں خارج شدہ تخلیقات کی فرداً فرداً نشان دہی نہیں کی گئی۔ نمبر شمار ہی سے معلوم ہو جاتا ہے کہ کون کون سی تخلیقات سابقہ مجموعوں آچکی ہیں۔ البتہ حواشی میں ان تخلیقات کی نشان دہی کی گئی ہے۔ مثلاً ”آیاتِ وجدانی“ طبع دوم میں غزل: ۱ کے بعد غزل: ۲۳ ہے۔ اس کا مطلب یہ ہے کہ درمیانی ۲۱ غزلیں ”آیاتِ وجدانی“ طبع اول یا ”نشرِ یاس“ میں شامل ہیں۔ تفصیل حواشی سے معلوم ہوگی کہ کون سی غزل مذکورہ دونوں مجموعوں میں سے کس میں شامل ہے۔ اگر کسی غزل کے چند شعر کسی سابقہ مجموعے میں آچکے ہیں تو بعد کے مجموعے میں صرف وہی اشعار شامل کیے گئے ہیں جو سابقہ مجموعے میں نہیں تھے۔ حواشی میں تفصیل درج کر دی گئی ہے۔ اس طریق کار کے نتیجے میں ”آیاتِ وجدانی“ طبع اول کے بعد کے مجموعوں میں کلام بتدریج کم ہوتا گیا ہے، یہاں تک کہ ”گنجینہ“ مطبوعہ میں صرف ایک غزل اور ۲۳ رباعیات باقی رہ جاتی ہیں۔ اس کا مطلب یہ ہے کہ ہر مجموعے میں صرف وہی تخلیقات باقی رہ جاتی ہیں جو سابقہ مجموعوں میں نہیں ملتیں۔

حواشی ہر مجموعے کے صفحات کے حوالے سے لکھے گئے ہیں، لہذا ان سے تمام مجموعوں کے مندرجات کی تفصیل معلوم ہو جاتی ہے۔ اگر کوئی قاری یہ جاننا چاہے کہ

ہر مجموعے میں کون کون سی تخلیقات کس ترتیب سے شامل ہیں تو حواشی مندرجات کی مکمل فہرست کا کام دیتے ہیں۔ ”گنجینہ“ مطبوعہ کے بعد کلیات میں ”گنجینہ“ قلمی ہے۔ اس میں شامل ایسی تخلیقات خاصی تعداد میں ہیں جو اس سے پہلے کسی مجموعے میں نہیں ملتیں۔ اس اعتبار سے یہ لیگانہ کا ”نیا کلام“ ہے اور مجموعے کی صورت میں پہلی مرتبہ زیر نظر کلیات ہی کے ذریعے منظر عام پر آ رہا ہے۔

کلیات دس حصوں پر مشتمل ہے۔ ابتدائی سات حصوں میں تو مجموعہ ہائے کلام ہیں جن کی تفصیل اوپر گزر چکی ہے، باقی تین حصے یہ ہیں:

۱۔ غیر مدون کلام

۲۔ باقیات

۳۔ ضامم

”غیر مدون کلام“ کے عنوان کے تحت وہ کلام جمع کیا گیا ہے جو لیگانہ کے کسی مجموعے میں شامل نہیں ہے اور شاعر کی بیاضوں اور ادبی رسالوں سے دست یاب ہوا ہے۔ اس کے دو حصے ہیں۔ ایک حصے میں رباعیات ہیں اور دوسرے میں دیگر کلام۔ رباعیات کا حصہ سنہ وار مرتب کیا گیا ہے۔ اس میں بھی چار ذیلی حصے ہیں جو ان ادوار میں منقسم ہیں۔

۱۔ ۱۹۱۴ء سے ۱۹۳۲ء تک

۲۔ ۱۹۳۳ء سے ۱۹۳۵ء تک

۳۔ ۱۹۳۶ء سے ۱۹۳۸ء تک

۴۔ ۱۹۵۱ء سے ۱۹۵۶ء تک

جن رباعیات کے انفرادی طور پر حتمی سنین تصنیف مل گئے ہیں، وہ ہر رباعی کے آخر میں درج کر دیے گئے ہیں۔ مذکورہ چاروں حصوں میں رباعیوں کی اندرونی ترتیب ردیف وار ہے۔ مگر دیگر کلام میں یہ اہتمام نہیں کیا گیا کیوں کہ اس قسم کا کلام مقدار میں بہت کم ہے اور یہ جس ترتیب سے دست یاب ہوا، اسی ترتیب سے کلیات

میں شامل کر لیا گیا۔

”باقیات“ کے تحت غزلوں کے وہ متفرق اشعار ہیں جو بیاضوں اور رسالوں میں تو ملتے ہیں لیکن متعلقہ غزلوں کو مجموعوں میں شامل کرتے وقت خارج کر دیے گئے تھے۔ گویا یہ شاعر کے رد کردہ اشعار ہیں، لیکن اس سلسلے میں یگانہ کا کوئی اصول نہیں، انہوں نے متعدد رد کردہ شعروں کو دوبارہ قبول بھی کیا ہے اور انہیں اپنے مجموعوں میں شامل کیا ہے۔ اس لیے میں نے بھی ان شعروں کو محفوظ کرنا مناسب سمجھا۔

کلیات کی ترتیب کا کام مکمل ہو جانے کے بعد بھی مجھے کچھ ایسا کلام ملا جسے ”غیر مدون کلام“ کے تحت یا ”باقیات“ میں شامل کیا جاسکتا تھا۔ لیکن ایسا کرنا ممکن نہ تھا کیوں کہ حواشی میں چلیپائی حوالوں کی کثرت کی وجہ سے حواشی کے نمبروں میں کسی قسم کی تبدیلی کرنا، خاصا پیچیدہ کام تھا۔ اور یہ بھی ممکن نہ تھا کہ نو دست یاب کلام کو نظر انداز کر دیا جاتا۔ لہذا میں نے اسے کلیات کے آخر میں دو ضمیموں کی صورت میں شامل کر دیا۔ پہلا ”غیر مدون کلام“ اور دوسرا ”باقیات“۔

(۴)

یگانہ کے مجموعوں میں شامل دیا ہے، تعارفی تحریریں اور انتسابات وغیرہ بھی میں نے کلیات میں شامل کیے ہیں مگر کچھ تحریریں ایسی ہیں جنہیں شامل نہیں کیا گیا۔ اس کی تفصیل یہ ہے:

۱۔ ”نشر یاس“ میں ”ماہیت شاعری“ کے عنوان سے ایک مضمون بھی شامل ہے جس کا کتاب سے براہ راست کوئی تعلق نہیں۔ اسے یگانہ کے مضامین کے زیر ترتیب مجموعے میں شامل کیا جائے گا۔

۲۔ ”آیات وجدانی“ طبع اول میں مرزا مراد بیگ شیرازی کے ”محاضرات“ اگرچہ بہت دلچسپ ہیں، لیکن طوالت کی بنا پر ایک علاحدہ تصنیف کا درجہ رکھتے ہیں۔ کلیات میں ان کی شمولیت ضخامت میں غیر ضروری اضافے کا باعث ہوتی۔

۳۔ یہی ”محاضرات“ ”آیات وجدانی“ طبع سوم میں بھی تراجم اور اضافوں

کے ساتھ شامل ہیں۔ یہی نہیں، یگانہ نے اپنے متعدد ایسے مضامین بھی اس میں شامل کر دیے ہیں جن کو کسی شعری مجموعے میں شامل کرنے کا کوئی جواز نہیں ہے۔ میں نے یہ تمام مضامین مع ”محاضرات“ کلیات میں شامل نہیں کیے۔

کلیات میں جو نثر پارے شامل کیے ہیں، ان میں سے مندرجہ ذیل تین یگانہ کے حالات زندگی سے متعلق ہیں:

۱۔ مرزا واجد حسین یاس۔ دیباچہ ”نشر یاس“ از حامد علی خان

۲۔ دیباچہ ”آیات وجدانی“ طبع اول از میرزا مراد بیگ شیرازی

۳۔ میرزا یگانہ چنگیزی۔ خودنوشت حالات۔ ”آیات وجدانی“ طبع سوم

ان تینوں تحریروں میں بیشتر مطالب مشترک ہیں۔ وجہ یہ ہے کہ حامد علی خاں کو یگانہ نے اپنے حالات خود فراہم کیے تھے اور باقی دونوں تحریریں یگانہ کی نوشتہ ہیں۔ تکرار مطالب ایسی نہیں ہے کہ طبع قاری پر گراں گزرے بلکہ یہ جاننے میں آسانی ہوتی ہے کہ یگانہ اپنے بارے میں کن امور کے بیان کو اہمیت دیتے تھے۔ ”آیات وجدانی“ طبع اول کے دیباچے کے کچھ حصے میں نے حذف کیے ہیں کہ ان میں یگانہ نے اپنا موازنہ بعض ایسی شخصیات سے کیا ہے، جو ایک خاص نقطہ نظر سے انتہائی قابل اعتراض سمجھا جائے گا۔ میں کلیات میں کوئی ایسی تحریر شامل نہیں کرنا چاہتا جس سے قارئین کا کوئی طبقہ مشتعل ہو۔

اگرچہ کلیات میں حالات یگانہ سے متعلق تین تحریریں شامل ہیں، مگر ان میں صرف خاندانی شجرے ہیں اور ابتدائی زندگی کی کچھ تفصیلات ہیں۔ لکھنؤ سے نکلنے کے بعد کے حالات بالکل نہیں ملتے۔ میں نے اس کمی کو ایک مختصر سوانحی خاکے سے پورا کرنے کی کوشش کی ہے۔ یگانہ کی شاعری کے بارے میں میں نے کہیں اظہار خیال نہیں کیا۔ شاعری کی تنقید ایک الگ موضوع ہے اور تدوین متن سے اس کا کوئی تعلق نہیں۔ اس سلسلے میں میں جناب رشید حسن خان کا پیرو ہوں کہ کسی متن کے مرتب کو صرف صحت متن پر توجہ دینی چاہیے، تنقیدی رائے دینا اس کے فرائض میں شامل نہیں۔

یگانہ نے اپنے کلام میں اصلاح کا عمل مسلسل جاری رکھا۔ کہیں کوئی ایک لفظ یا چند الفاظ تبدیل کیے ہیں، کہیں پورا مصرع بدل دیا ہے اور کہیں دو شعروں کے دو مصرعے قلم زد کر کے باقی دو مصرعوں سے ایک نیا شعر بنا لیا ہے۔ یہ بھی کیا ہے کہ غزلوں کے اشعار کی ترتیب بدل دی ہے۔ اس صورت حال میں یہ سوال سامنے آیا کہ کلیات میں کلام کا متن اصل مجموعے کے مطابق ہو یا بعد کی تبدیلیوں کے مطابق۔ میں نے بہت سوچ بچار کے بعد یہ طے کیا کہ ”گنجینہ“ قلمی کو کلام یگانہ کا بنیادی متن قرار دیا جائے، کیوں کہ کسی مصنف کا نظر ثانی شدہ متن ہی آخری اور مستند متن ہوتا ہے اور یہی منشائے مصنف کی صحیح ترجمانی کرتا ہے۔ ”گنجینہ“ قلمی میں مصنف کا آخری مرتبہ نظر ثانی کیا ہوا متن ہے۔ اس لیے اسی کو بنیادی متن سمجھنا چاہیے۔ کلیات میں شامل تمام وہ کلام جو ”گنجینہ“ قلمی میں ملتا ہے، وہ اسی مجموعے کے مطابق ہے۔ یہاں تک کہ غزلوں کے اشعار کی ترتیب بھی اسی مجموعے کے مطابق رکھی گئی ہے۔ بعض غزلوں کے اشعار کی ترتیب اصل مجموعوں کے مطابق ہے اور ایسا کرنا ناگزیر تھا۔ اس کا سبب حواشی میں بتا دیا ہے۔ حواشی میں تمام اصلاحوں، ترمیموں اور اضافوں وغیرہ کی تفصیل بھی دے دی ہے۔ وہ غزلیں اور رباعیاں جو ”گنجینہ“ قلمی میں نہیں ہیں، ان کا آخری متن جس مجموعے میں ملتا ہے، اسی کے مطابق انہیں کلیات میں درج کیا ہے۔

”گنجینہ“ قلمی کی ترتیب کا کام یگانہ نے ۱۱ اپریل ۱۹۵۱ء کو ختم کیا تھا۔ اس کے بعد بھی انہوں نے کہیں کہیں اپنے کلام میں ترمیم کی ہے۔ اس کی مثالیں مذکورہ تاریخ کے بعد کے خطوط میں ملتی ہیں نیز ”گنجینہ“ مطبوعہ کے نسخہ رضوی (تفصیل کے لیے رک: مآخذ) میں بھی یگانہ نے اپنی وفات سے صرف پچاس روز پہلے ۱۵ دسمبر ۱۹۵۵ء کو نظر ثانی کی تھی۔ میں نے ۱۱ اپریل ۱۹۵۱ء کے بعد کی ترمیموں کو مصنف کے آخری متن کو سامنے رکھنے کے اصول کے تحت، کلیات میں جگہ دی ہے۔

اب چند باتیں حواشی کے بارے میں:

کلیات میں تمام حصوں کے حواشی الگ الگ لکھے گئے ہیں۔ سب سے پہلے نمبر شمار درج کیا ہے اور پھر متعلقہ مجموعے کا صفحہ نمبر۔ اس کے بعد ”ماخذ“ کے عنوان کے تحت اُن تمام ماخذ کی فہرست بقید صفحہ دی ہے جن میں یہ تخلیق ملتی ہے۔ اس فہرست میں پہلے یگانہ کی تصانیف ہیں، پھر دیگر کتابیں اور رسالے۔ اس کے بعد بتایا ہے کہ کس ماخذ میں زیر بحث تخلیق مکمل طور پر شامل ہے اور کسی میں جزواً۔ اگر کسی غزل کے صرف چند اشعار کسی مجموعے میں شامل ہیں تو جو شامل نہیں کیے گئے، اُن کی نشان دہی کی ہے۔ اس مقصد کے لیے زیر نظر کلیات ہی کے حوالے سے بات کی گئی ہے۔ رسائل کا حوالہ دیتے ہوئے اس کا خیال رکھا گیا ہے کہ صرف انہیں کا حوالہ دیا جائے جن میں متعلقہ تخلیق کا متن قدرے مختلف ہے یا ان رسائل میں اشاعت سے متعلقہ تخلیق کے زمانہ تصنیف کے تعین میں مدد ملتی ہے۔ اگر کسی رسالے میں کسی تخلیق کا متن وہی ہے جو کسی مجموعے میں ملتا ہے اور زمانہ تصنیف کے تعین میں بھی کوئی مدد نہیں ملتی تو ایسے تمام رسالوں کو نظر انداز کر دیا گیا ہے۔ اگر ایسا نہ کیا جاتا تو حواشی غیر ضروری حوالوں سے گراں بار ہو جاتے۔

”نشر یاس“ میں ایسی غزلیں بھی شامل ہیں جن میں یگانہ کے بعض اساتذہ نے اصلاحیں دی تھیں۔ جن اصلاحوں کا مختلف ذرائع سے علم ہوا ہے، اُن کی تفصیل ”اصلاح استاد“ کے عنوان کے تحت درج کر دی گئی ہے۔ لیکن بعد کے مجموعوں میں خود یگانہ نے خاصی ترمیمیں کی ہیں، ایسی تمام ترمیموں کی تفصیل ”اختلاف نسخ“ کے تحت دی گئی ہے۔ اس طرح ایک نظر میں معلوم ہو جاتا ہے کہ شاعر نے مختلف اوقات میں اپنے کلام میں کیا کیا تبدیلیاں کی ہیں۔

تقریباً سبھی مجموعہ ہائے کلام میں کتابت کی غلطیاں موجود ہیں۔ ان سب غلطیوں کی نشان دہی حواشی میں ”س۔ ک“ (سہو کتابت) کے عنوان کے تحت کی گئی ہے۔

حواشی میں آخری عنوان ”زبانہ تصنیف“ ہے جس کے تحت تخلیقات کا زمانہ تصنیف متعین کیا گیا ہے۔ یگانہ کی بیشتر غزلیں مشاعروں کی طرح میں ہیں۔ یہ عجیب اتفاق ہے کہ یگانہ کی بہترین غزلیں بھی طرچی ہیں۔ ایک دو بیاضوں میں یگانہ نے متعدد غزلوں کے ساتھ یہ صراحت کر دی ہے کہ یہ کب اور کس مشاعرے کے لیے لکھی گئیں لیکن بیشتر غزلوں کے بارے میں اس قسم کی کوئی صراحت نہیں کی گئی۔ اس لیے میں نے ان کا زمانہ تصنیف دیگر ذرائع سے متعین کیا ہے۔ مثلاً کوئی ”تازہ“ غزل کسی خط کے ساتھ بھیجی گئی یا یگانہ کی کسی تحریر میں کسی غزل کے لکھنے کا حوالہ آگیا تو اُس سے زمانہ متعین کرنے میں مدد ملی ہے۔ لیکن اس سلسلے میں سب سے زیادہ فائدہ میں نے رسائل سے اٹھایا ہے۔ جیسا کہ اوپر کہیں عرض کیا جا چکا ہے کہ یگانہ رسائل میں اپنے زمانے کے سب سے زیادہ چھپنے والے شاعر تھے اور کلام کی فوری اشاعت کے خواہاں ہوتے تھے۔ یگانہ کی یہ عادت کلام کا زمانہ تصنیف متعین کرنے میں خاصی معاون ثابت ہوئی ہے۔ لیکن اس طریق کار کے نتیجے کو حتمی نہیں سمجھنا چاہیے، کسی حد تک قیاسی ہی کہنا چاہیے۔ لیکن یہ بات حتمی ہے کہ کسی رسالے میں شائع شدہ کلام، اُس رسالے کی تاریخ اشاعت کے بعد کا نہیں ہو سکتا۔ اور یہ بات تعین زمانہ کے سلسلے میں بڑی اہمیت رکھتی ہے۔

جن غزلوں کے سنین تصنیف معلوم ہوئے وہ اُن کے آخر میں درج کر دیے گئے ہیں، لیکن جن غزلوں کے ساتھ ایسے سنین نہیں ہیں، اُن کے زمانہ تصنیف کا تعین کرنا مشکل نہیں ہے۔ مثلاً ”نشریاس“ میں ۱۹۱۳ء تک کا کلام ہے اور ”آیاتِ وجدانی“ طبعِ اول میں ۱۹۱۴ء سے ۱۹۲۶ء تک کا۔ ”ترانہ“ کی بیشتر رباعیاں ۱۹۳۰ء سے ۱۹۳۲ء تک کے دوران لکھی گئی ہیں۔ ”آیاتِ وجدانی“ طبعِ دوم میں ۱۹۲۷ء سے ۱۹۳۳ء تک کا ”آیاتِ وجدانی“ طبعِ سوم میں ۱۹۳۵ء سے ۱۹۴۵ء تک کا اور ”گنجینہ“ مطبوعہ میں ۱۹۴۶-۴۷ء کا کلام ہے۔ یہاں ”کلام“ سے مراد صرف وہ کلام ہے جو کسی مجموعے میں پہلی بار شامل کیا گیا ہو۔ زیر نظر کلیات میں ہر مجموعے میں ایسا ”کلام“ ہی شامل کیا

گیا ہے۔ ”گنجینہ“ قلمی پر یہ اصول منطبق نہیں ہوتا کیوں کہ اس میں شامل محدود رباعیات ایسی بھی ہیں جو زمانہ تصنیف کے اعتبار سے ”آیات وجدانی“ طبع اول یا طبع دوم میں شامل ہونی چاہیے تھیں۔

(۷)

کسی ہم عصر شاعر کے کلام کے ساتھ فرہنگ شائع کرنا عجیب سی بات ہے کیوں کہ غزل کی لفظیات تو روزمرہ گفتگو کا حصہ بن چکی ہے اور شاذ ہی کوئی شاعر کوئی ایسا لفظ استعمال کرتا ہے جس کے معنی جاننے کے لیے لغت دیکھنے کی ضرورت پڑے۔ مگر یگانہ کا معاملہ ذرا مختلف ہے۔ اُس نے اپنے لکھنوی حریفوں کو اپنی زبان دانی سے مرعوب کرنے کے لیے ایسے الفاظ اور محاورے استعمال کیے ہیں جن کے مفہیم سے لکھنؤ کے عوام تو کیا خواص بھی کم کم ہی واقف تھے۔ اگرچہ زبان دانی کا یہ رویہ یگانہ کی نثر میں زیادہ ظاہر ہوا ہے تاہم نظم بھی اس سے خالی نہیں ہے۔ الفاظ کے ساتھ محاوروں کے استعمال کا شوق بھی یگانہ کو جنون کی حد تک تھا۔ بعض اوقات تو وہ رباعی کے چار مصرعوں میں چار سے زیادہ محاورے استعمال کر جاتے تھے۔ یہی وجہ ہے کہ آج کے قاری کو یگانہ کا کلام پڑھتے ہوئے کہیں کہیں الجھن محسوس ہوتی ہے۔ میں اپنی اس بات کی وضاحت کے لیے ایک مثال دینا چاہوں گا۔ ایک رباعی ہے:

آندھی اٹھ کر پہاڑ کے دامن سے  
ہاتھی کو اڑا لے گئی کجلی بن سے  
اب کون سی طاقت کرے پامال اُس کو  
پٹاتا پھرے جو اپنے ہلکے پن سے

تین مصرعوں میں یگانہ نے جو بات کہی ہے، چوتھے مصرعے تک پہنچتے پہنچتے مبہم سی ہو جاتی ہے۔ اس کا سبب لفظ ”پٹانا“ ہے جو آج کے قاری کے لیے بڑی حد تک اجنبی ہے۔ اور شاید آتش کے بعد یگانہ ہی نے اسے استعمال کیا ہے۔<sup>۳☆</sup> جب تک قاری کو اس لفظ کے معنی معلوم نہیں ہوں گے تو وہ کیسے جان سکے گا کہ یگانہ نے کیسی



خوب صورت بات کہی ہے۔ ایسا نہیں ہے کہ روزمرہ زبان میں اس لفظ کا متبادل نہیں ہے۔ دراصل یگانہ نے زبان دانی کی مہارت ظاہر کرنے کے لیے سامنے کے ایک لفظ کے مقابلے پر ایک اجنبی لفظ کے استعمال کو فوقیت دی ہے۔ یگانہ چاہتے تو چوتھا مصرع اس طرح بھی لکھ سکتے تھے:

شرمندہ رہے جو اپنے ہلکے پن سے

اس صورتِ حال کے پیش نظر میں نے یہ مناسب سمجھا کہ کلیات میں فرہنگ بھی شامل کی جائے۔ لیکن ذرا محدود پیمانے پر۔ میں نے غزل کی مخصوص اور مروج لفظیات اور تلمیحات کو فرہنگ میں شامل نہیں کیا کہ ان سے شاعری کا مطالعہ کرنے والے عام طور پر واقف ہیں۔ صرف وہی الفاظ و محاورات شامل کیے ہیں جو آج کے قارئین کے لیے کسی حد تک اجنبی ہیں۔ معانی کے اندراج کے سلسلے میں یہ طریق کار اختیار کیا ہے کہ کثیر المعانی الفاظ کے تمام معانی نہیں لکھے، صرف وہی معانی فرہنگ میں درج کیے ہیں جو مطلوب و مراد شاعر ہیں۔

میں نے پہلے تو کلیات کے تمام الفاظ و محاورات جمع کیے اور پھر ان کا انتخاب کیا اور متعدد مستند لغات سے استفادہ کر کے معانی لکھے۔ فرہنگ کا مسودہ میں نے اردو کے ممتاز محقق اور زبان دان جناب رشید حسن خان کی خدمت میں رہنمائی کے لیے ارسال کیا۔ انھوں نے فرہنگ کے الفاظ میں مزید کمی کی اور میرے تحریر کردہ معانی کو اغلاط سے پاک کیا۔ یہی نہیں، جن الفاظ کے معانی مجھے لغات میں نہیں ملے تھے، خان صاحب نے ان کے معانی متعین کیے۔ یہی وجہ ہے کہ فرہنگ میں متعدد مقامات پر خان صاحب کے حوالے سے اور انھیں کے الفاظ میں معانی درج کیے گئے ہیں۔ یہ تمام نکات ان خطوط سے ماخوذ ہیں جو اس فرہنگ کے سلسلے میں خان صاحب نے میرے نام لکھے۔ موصوف نے جس توجہ سے فرہنگ کی تیاری میں میری مدد کی، اس کے لیے میں ان کا بے حد شکر گزار ہوں۔

اشاعت سے پہلے یہ فرہنگ جناب محمد سلیم الرحمن کی نظر سے بھی گزری ہے۔

انہوں نے اس سلسلے میں مفید مشوروں سے نوازا۔  
 فرہنگ کے بارے میں بعض ضروری امور، فرہنگ کے شروع میں درج کیے  
 جا رہے ہیں۔

(۸)

جب تدوین متن کا کام میں نے مکمل کر لیا تو مناسب سمجھا کہ یہ کام  
 اشاعت سے پہلے، اُن اہل نظر کی نظر سے بھی گزر جائے جو اس قسم کے کاموں کو مجھ  
 سے بہتر سمجھتے ہیں۔ میں نے پورے متن کی دو نقلیں تیار کیں اور مظفر علی سید مرحوم اور  
 جناب شان الحق حقی کی خدمت میں پیش کیں۔ ان دونوں کرم فرماؤں نے نہایت توجہ  
 کے ساتھ متن کو دیکھا اور متعدد ایسے مقامات کی نشان دہی کی جہاں مجھ سے کوئی کوتاہی  
 ہوئی تھی۔ افسوس کہ اب مظفر علی سید ہمارے درمیان موجود نہیں ہیں۔ انہیں کلیات کی  
 اشاعت کا شدید انتظار تھا۔ کاش یہ کتاب اُن کی زندگی میں چھپ سکتی!

(۹)

کلیات کی تدوین کے سلسلے میں جن کرم فرماؤں نے میری مدد کی، اُن میں  
 سے بعض کا ذکر اوپر کی سطروں میں آچکا ہے لیکن: ”طبع حسرت نے اُٹھایا ہے ہر استاد  
 سے فیض“ کے مصداق میرے کرم فرماؤں کی فہرست خاصی طویل ہے۔ سر فہرست ڈاکٹر  
 نیر مسعود صاحب (لکھنؤ) کا نام ہے۔ انہوں نے نہ صرف یہ کہ ”آیات وجدانی“ طبع  
 دوم کے واحد معلومہ نسخے کا عکس عنایت کیا بلکہ یگانہ سے متعلق کچھ نوادر سے بھی نوازا۔  
 میں نے جب بھی یگانہ سے متعلق کسی مسئلے پر انہیں خط لکھا، انہوں نے فوراً جواب  
 دیا۔ کاش اُن کی عنایتوں کا شکریہ ادا کیا جاسکتا!

ڈاکٹر مختار الدین احمد (علی گڑھ) نے بعض مشکلات کے حل میں اور یگانہ کی  
 بعض تحریروں کے حصول میں میری مدد کی۔ جناب خلیل الرحمن داؤدی مرحوم (لاہور)  
 نے یگانہ کی بعض نادر تصانیف ہی عنایت نہیں کیں بلکہ ”آیات وجدانی“ طبع اول کے  
 وہ پریس پروف بھی مرحمت فرمائے جو یگانہ کی نظر سے گزرے تھے اور جن پر یگانہ کے

قلم سے تصحیحات ہیں۔ یہ اپنی نوعیت کی واحد مثال ہے کہ کسی کتاب کے پریس پروف اور وہ بھی پتھر کے چھاپے والے پریس کے پروف تقریباً پون صدی تک محفوظ رہ گئے ہوں۔ ڈاکٹر معین الدین عقیل سے ”آیاتِ وجدانی“ کا تیسرا ایڈیشن ملا۔ سید اطہر حسین رضوی (ابنِ زیبا ردولوی مرحوم) نے ”گنجینہ“ مطبوعہ کے اُس نسخے سے استفادے کا موقع دیا جو خود یگانہ نے اُن کے عم محترم سید باقر حسنین رضوی کو پیش کیا تھا اور جس میں متعدد مقامات پر بقلم یگانہ تصحیحات و ترمیمات ہیں۔

پرانے رسالوں میں شائع شدہ یگانہ کی تحریروں کے حاصل کرنے میں سید انصار ناصری مرحوم، حکیم سید ظل الرحمن (علی گڑھ)، ڈاکٹر اصغر عباس (علی گڑھ)، ڈاکٹر انور معظم (حیدرآباد دکن)، ڈاکٹر گوہر نوشاہی (اسلام آباد)، رفاقت علی شاہد (لاہور)، ضیاء اللہ کھوکھر (گجر نوالہ) نے میری بے حد مدد کی۔ کھوکھر صاحب نے سیکڑوں صفحات کے فوٹو اسٹیٹ عنایت کیے اور ”حسابِ دوستان در دل“ پر عمل کرتے ہوئے مجھے شرمندہ کیا۔ اس سلسلے میں ذوالفقار مصطفیٰ صاحب (کراچی) کا بے مثال تعاون بھی مجھے حاصل رہا۔ خدا جانے وہ ایسے پرانے رسالے کہاں کہاں سے ڈھونڈ کر لاتے تھے جن میں یگانہ کا کلام ہوتا۔

کلیات کے متن کی کمپوزنگ عزیز جعفر رضا کے ذوق و شوق کا نتیجہ ہے۔ انھوں نے سمندروں کے سفر کی پیشہ ورانہ مصروفیات کے باوجود جس توجہ سے یہ کام انجام دیا، اُسے میں اپنے بزرگ دوست اور کرم فرما ڈاکٹر سہیل بخاری مرحوم کی کرم فرمایوں کا تسلسل سمجھتا ہوں کہ جعفر رضا انھیں کے فرزند ہیں۔ کلیات میں کلام کے علاوہ جو کچھ ہے، اُس کی کمپوزنگ اور پھر طباعت مبین مرزا صاحب کی نگرانی میں ہوئی، اُن کا شکر یہ کیا ادا کروں کہ اس قسم کی نیکیاں اُن کا روزمرہ کا معمول ہیں۔

پروف ریڈنگ میں نے خود کی ہے۔ حتی الامکان کوشش کی ہے کہ غلطیاں نہ رہیں۔ جو دو چار غلطیاں میری گرفت میں نہ آئیں، وہ رفیق احمد نقیش صاحب کی دور رس نظروں سے نہ بچ سکیں۔ اس کے لیے میں اُن کا شکر گزار ہوں۔

امروہہ اور کراچی کی تاریخوں کے فاضل مصنف احمد حسین صدیقی کی کمپیوٹر میں مہارت میرے بہت کام آئی۔ کلیات کے ہر حصے میں کتابوں کے سرورق کے اور یگانہ کی تحریروں کے جتنے بھی عکس ہیں، اُن کے داغ دھبے صدیقی صاحب ہی کی مہارت سے دُور ہوئے ہیں۔ سرورق پر یگانہ کی تصویر وہی ہے جو ”گنجینہ“ مطبوعہ میں شامل ہے۔ یہ تصویر علی سردار جعفری نے ۱۹۴۶ء میں کمیونسٹ پارٹی بمبئی کے دفتر میں چھاجد نامی فوٹوگرافر سے کھنچوائی تھی۔ یگانہ کی یہ واحد تصویر ہے جس میں چہرے پر مسکراہٹ کے آثار ملتے ہیں۔ ”گنجینہ“ میں تصویر خاصی دھندلی تھی۔ صدیقی صاحب نے اپنے کمپیوٹر کے ذریعے یگانہ کے اصل خدوخال واضح کیے ہیں۔ سیاہ و سفید تصویر کو رنگین بنا دینا بھی صدیقی صاحب ہی کا کمال ہے۔

اپنے کرم فرما اور یگانہ کے قدردان و نذر شناس سعید محمود صاحب کا بھی شکریہ واجب ہے کہ انہوں نے اس کلیات کی اشاعت میں اتنی دلچسپی لی کہ گزشتہ چار پانچ برسوں میں شاید ہی کوئی ہفتہ ایسا گزرا ہو کہ انہوں نے بوقت ملاقات یا فون کر کے یہ نہ پوچھا ہو کہ یگانہ صاحب کا کیا حال ہے۔ ان کے اس سوال سے پریشان ہو کر میں کوئی نہ کوئی عذر لنگ پیش کر دیتا تھا تاہم کام کی رفتار قدرے تیز ہو جاتی تھی، اور یہ اُن کا ایسا کرم ہے جس کی انہیں خود بھی خبر نہیں۔

آمنہ کا شکریہ کیا ادا کروں کہ وہ تو میرے ہر کام میں شریکِ غالب ہوتی ہیں۔ کلیات کا متن تیار کرنے میں مختلف مآخذ سے استفادے کا کام انہیں کی مدد سے تکمیل کو پہنچا۔

اور آخر میں ایک اہم بات جو مجھے شروع ہی میں عرض کرنی چاہیے تھی لیکن جی چاہا کہ خاتمہ کلام اسی پر ہو۔ یگانہ سے میری دلچسپی کا سبب میرے دو اساتذہ ہیں۔ کالج میں ڈاکٹر سید ابوالخیر کشفی اور کالج سے باہر جناب خلیق ابراہیم خلیق نے میرے ادبی ذوق کی تربیت کی۔ یگانہ کے بارے میں ان دونوں کی فکر انگیز گفتگوؤں نے مجھے اس منفرد شاعر سے دلچسپی لینے کا راستہ دکھایا۔ کلیات کی تدوین کے اس کام کو انہیں

دونوں کا فیضان سمجھنا چاہیے۔

مشفق خواجہ

۳۔ ڈی، ۹/۲۶

ناظم آباد۔ کراچی

یکم ستمبر ۲۰۰۲ء

حواشی

- ۱۔ یاس ۲۱-۱۹۲۰ء میں یاس یگانہ ہوئے اور پھر صرف یگانہ رہ گئے۔ اصولاً تو جس دور کا تذکرہ ہو، اُس کے مطابق تخلص استعمال کرنا چاہیے۔ مگر میں نے یکسانیت کے خیال سے اپنی تحریروں میں صرف یگانہ لکھا ہے۔ اُس دور کے حالات بیان کرتے ہوئے بھی جب وہ یگانہ نہیں تھے۔ (مرتب)
- ۲۔ رسالہ ”نقوش“ لاہور، مکتبہ نمبر جلد دوم، شمارہ: ۶۵-۶۶۔ نومبر ۱۹۵۷ء، ص ۷۱۰
- ۳۔ صنوبر سے جو کرتا قد کشی تو نہ گڑ جاتا تو پتایا تو ہوتا (آتش)

## مآخذ

متن کلیات کی تدوین اور حواشی و سوانحِ یگانہ لکھنے میں بڑے پیمانے پر کتابوں اور رسالوں سے استفادہ کیا گیا ہے۔ طوالت سے بچنے کے لیے ان مآخذ کی کوئی علاحدہ فہرست مرتب نہیں کی گئی، جہاں کسی مآخذ سے استفادہ کیا ہے، وہیں حوالہ دے دیا ہے۔ تاہم تصانیف و مرتباتِ یگانہ کی مفصل فہرست مرتب کی گئی ہے کیونکہ تدوینِ کلام کے سلسلے میں یہی بنیادی مآخذ ہیں۔ یہ فہرست ذیل میں درج کی جاتی ہے۔ اس فہرست کی موجودگی میں سوانحی حصے میں تصانیفِ یگانہ کی الگ فہرست دینے کی ضرورت نہیں رہتی۔ گویا زیرِ نظر فہرست کو سوانحِ یگانہ ہی کا حصہ سمجھنا چاہیے۔

## مطبوعہ مجموعے

نشرِ یاس:

یہ پہلا مطبوعہ مجموعہ کلام ہے جو اپریل ۱۹۱۴ء میں شائع ہوا تھا، جب یاس ”مرزا واجد حسین یاس عظیم آبادی، ساکنِ حال لکھنؤ“ تھے اور ”آیاتِ وجدانی“ کے ”میرزا یگانہ لکھنوی“ بننے میں پورے ۱۳ برس باقی تھے۔ یاس نے یہ مجموعہ نور المطابع لکھنؤ سے خود چھپوایا تھا اور خود ہی فروخت کرتے تھے۔ سرورق پر ”حصہ اول“ لکھا ہے،

لیکن حصہ دوم کبھی شائع نہیں ہوا۔

یہ ۲۳×۱۳ ۱/۲ س م سائز کے ۶۰ (۴۰+۲۰) صفحات پر مشتمل ہے۔ اس میں بیشتر کلام یاس کی آمد لکھنؤ (۱۹۰۵ء) کے بعد کا ہے۔ صرف تین غزلیں ابتدائی مشق کے زمانے کی ہیں (شمار: ۲۳، ۴۷، ۴۸)۔ ان پر ”فکرِ قدیم“ لکھا ہے۔ بیشتر غزلیں طرہی ہیں اور بعض اساتذہ (سودا، آتش، غالب، شہیدی، داغ اور جلال) کی زمیوں میں لکھی گئی ہیں۔ اس مجموعے کے مشمولات کی تفصیل یہ ہے:

۱۔ اساتذہ لکھنؤ کی رائیں۔ بلا نمبر شمار چار صفحات۔

۲۔ غلط نامہ۔ اساتذہ کی رایوں کے آخر میں کچھ جگہ جگ لکھی تھی، اس میں کتاب کی چند غلطیوں کی نشان دہی کی گئی ہے۔ (زیر نظر کلیات میں غلط نامے کے مطابق تصحیح کر دی گئی ہے)

۳۔ مرزا واجد حسین یاس۔ دیباچہ از حامد علی خاں بیرسٹریٹ لا، صفحہ الف تا واؤ۔

۴۔ ماہیت شاعری۔ مقالہ از یاس صفحہ ز تا ع

۵۔ نوٹ۔ صفحہ ج۔ اس میں یاس نے اپنے فضائل بیان کر کے

لکھا ہے کہ انھیں اہل زبان تسلیم کیا جائے۔

۶۔ غزلیات۔ ص ۱ تا ۳۷ (تعداد غزلیات: ۵۲۔ تعداد اشعار: ۵۶۲)

۷۔ متفرقات۔ ص ۳۷۔ متفرق غزلوں کے اشعار (تعداد: ۸)

۸۔ رباعیات۔ ص ۳۸ تا ۴۰ (تعداد: ۱۲)

۹۔ سہرا۔ ص ۴۰ (تعداد اشعار: ۱۱)

۱۰۔ نذر۔ عقیبی سرورق۔ انتساب بنام نواب محمد حامد علی خان،

والی رام پور۔

”ماہیت شاعری“ تنقیدی مقالہ ہے جس میں مولانا حالی کے مقدمہ شعر و

شاعری سے وسیع استفادہ کیا گیا ہے۔ اس مقالے اور غلط نامے کے سوا باقی تمام

مشمولات زیر نظر کلیات میں شامل ہیں۔

”نشر یاس“ کی ایک منفرد اور دلچسپ خصوصیت یہ ہے کہ اس میں اکثر اشعار پر صاد بنائے گئے ہیں۔ کسی پر ایک، کسی پر دو اور کسی پر تین جس سے معلوم ہوتا ہے کہ شاعر کو اپنا کوئی شعر کس حد تک پسند ہے۔ کلیات میں یہ صاد اصل کے مطابق باقی رکھے گئے ہیں۔

آیاتِ وجدانی (طبع اول):

یہ دوسرا مجموعہ کلام ہے جو ۱۹۲۷ء میں شیخ مبارک علی تاجر کتب لاہور کی فرمائش پر مطبعِ کریبی لاہور میں میر قدرت اللہ کے زیرِ اہتمام طبع ہوا۔ طباعت کا کام لازماً مارچ کے مہینے تک مکمل ہو چکا تھا کیونکہ لاہور کے دو رسالوں ”نیرنگ خیال“ اور ”بہارستان“ کے اپریل ۱۹۲۷ء کے شماروں میں اس کی اشاعت کی خبر شائع ہوئی ہے۔

یہ ۱/۲ × ۱۲، س م سائز کے ۳۰۴ صفحات پر مشتمل ہے۔ اس کے شروع میں (ص ۵ تا ص ۳۳) دیباچہ ہے جس کے آخر میں ”میرزا مراد بیگ شیرازی“ کا نام درج ہے جو دراصل یگانہ خود ہیں۔ اس کے بعد غزلیات ہیں جن کے ساتھ میرزا مراد بیگ شیرازی کے ”محاضرات“ ہیں جن میں کہیں کسی شعر کی شرح کی ہے، کہیں کسی شعر کے محاسن بیان کیے ہیں اور جگہ جگہ یگانہ کی مبالغہ آمیز تعریف کی گئی ہے۔ آخر میں ”متفرقات“ کے تحت کچھ مختلف اشعار ہیں جو محاضرات کے بغیر ہیں۔

اس کے مندرجات کی تفصیل یہ ہے:

اردو کلام:

۱۔ غزلیات (تعداد: ۶۴۔ تعداد اشعار: ۷۱۵)

۲۔ رباعی (ایک عدد)

۳۔ مثلث (ایک عدد۔ تعداد بند: ۶)

۴۔ قطعہ (نثریہ۔ ۷ شعر)

۵۔ متفرق اشعار (تعداد: ۲۹)



فارسی کلام:

۱۔ غزلیات (تعداد: ۷۔ تعداد اشعار: ۷۲)

۲۔ رباعی (ایک عدد)

۳۔ نظم (ترانہ شقشقیہ۔ تعداد اشعار: ۱۰)

اس فہرست میں وہ کلام شامل نہیں جو ”نشر یاس“ سے لیا گیا ہے۔ اس کی

تفصیل کے لیے رک: حواشی نشر یاس۔

ترانہ:

یگانہ کا تیسرا مجموعہ کلام جو صرف رباعیات پر مشتمل ہے۔ جیبی سائز (۱۳×۱۰/۲، س م) کے ۲۱۰ صفحات ہیں اور رباعیاں تعداد میں ۲۰۵ ہیں۔ ان میں سے ۱۵ رباعیاں فارسی میں ہیں۔ آخری ۳۱ رباعیاں (شمار: ۱۷۵ تا ۲۰۵) عنوان ”مزاجیہ“ کے تحت ہیں۔ (بعد کے مجموعوں میں شامل کرتے وقت ان رباعیوں کو ”مزاجیہ“ قرار نہیں دیا گیا۔ انھیں سنجیدہ کلام کا درجہ دیا گیا ہے)۔ شروع میں ”مغالطہ“ کے عنوان سے چار صفحات کا مختصر دیباچہ بھی ہے۔

آیات وجدانی (طبع دوم):

آیات وجدانی کا دوسرا ایڈیشن ۱۹۳۴ء میں دلی پرنٹنگ ورکس دہلی سے ۱۹۳۴ء میں طبع ہوا تھا۔ یہ ۱۲×۱۸، س م سائز کے ۲۸۸ صفحات پر مشتمل ہے۔ یہ ایڈیشن ”محاضرات“ کے بغیر ہے بلکہ یہ کہنا چاہیے کہ چند سطری انتساب کے سوا، اس میں نثر بالکل نہیں ہے۔ اس میں کم و بیش وہ سارا کلام موجود ہے جو ”آیات وجدانی“ طبع اول میں ہے۔ مندرجہ ذیل کلام سابقہ مجموعوں سے زائد ہے:

۱۔ مثلث ایک عدد (چار بند)

۲۔ اردو غزلیں ۱۱ عدد (۱۱۲ شعر)

۳۔ فارسی غزلیں ۴ عدد (۳۴ شعر)

۴۔ فرد، فارسی ایک عدد

۵۔ نعت، اردو ایک عدد (۶ بند)

۶۔ رباعیات، اردو ۱۸ عدد

۷۔ فرد، اردو ایک عدد

آیات وجدانی (طبع سوم):

”آیات وجدانی“ کا تیسرا ایڈیشن ”آیات وجدانی (جدید)“ کے نام سے حیدرآباد اسٹیم پریس، حیدرآباد (دکن) میں طبع ہوا تھا۔ اس پر سال طبع ۱۹۴۵ء درج ہے لیکن طبع کا کام اگست ۱۹۴۶ء میں مکمل ہوا تھا۔ دوارکا داس شعلہ کے نام مکتوب مورخہ یکم اگست ۱۹۴۶ء میں یگانہ لکھتے ہیں:

میں آیات وجدانی کی طبع کی دھن میں ہوں۔ طبع

کا کام قریب ختم آپہنچا۔ اب جلد سازی کا انتظام کرنا ہے۔<sup>۱☆</sup>

یگانہ نے اس مجموعے کا جو دستخطی نسخہ پروفیسر سید مسعود حسن رضوی ادیب کو

پیش کیا تھا، اُس پر ۲۸ اگست ۱۹۴۶ء کی تاریخ درج ہے۔<sup>۲☆</sup> اس سے ثابت ہے کہ یہ

مجموعہ اگست ۱۹۴۶ء میں جلد بندی کے مرحلے سے گزر کر شائع ہوا تھا۔

یہ ۱۲×۱۷، س م سائز کے ۴۰۴ (۲+۴۰۰+۲) صفحات پر مشتمل ہے۔ سرورق

پر یگانہ نے اپنے نام سے پہلے ”امام الغزل“ کا خود ساختہ خطاب لکھا ہے۔ سرورق پر

ہی یہ بھی درج ہے: ”مع محاضرات از میرزا مراد بیگ چغتائی“۔ (یہ ”میرزا صاحب“

آیات وجدانی، طبع اول کے سرورق پر ”چغتائی“ کی بجائے ”شیرازی“ تھے)۔ طبع اول و

ثالث کے ”محاضرات“ کا مقابلہ کرنے سے معلوم ہوتا ہے کہ ان میں بہت سی ترمیمیں

اور اضافے کیے گئے ہیں۔ کلام اور محاضرات کے علاوہ اس میں مندرجہ ذیل تحریریں

بھی ہیں:

۱۔ تبصرہ از مجنوں گورکھپوری، ص ۱ و ۲

۲۔ میرزا یگانہ چنگیزی: (آپ بیتی)، ص ۳ تا ۹

۳۔ یگانہ آرٹ۔ مضمون از میرزا مراد بیگ چغتائی، ص ۱۰ تا ۴۲

- ۴۔ آرٹ و مذہب۔ مضمون از یگانہ، ص ۶۱ تا ۶۹
- ۵۔ شعرائے حال میں یگانہ کا درجہ۔ مکتوب یگانہ بنام فراق گورکھپوری، ص ۱۸۹ تا ۲۶۴
- ۶۔ جگر کی شاعری، جاپانی مال۔ مضمون از یگانہ، بر حاشیہ ص ۲۲۵ تا ص ۲۳۵
- ۷۔ اک نوجوان ترقی پسند کے مضمون کا جواب۔ از یگانہ، ص ۲۸۲ تا ص ۲۸۶
- ۸۔ ادبِ خبیث (۱)، مضمون از یگانہ، ص ۲۸۷ تا ۳۰۶
- ۹۔ ادبِ خبیث (۲)، مضمون از یگانہ، ص ۳۰۶ تا ص ۳۱۹
- ۱۰۔ زیٹ زپٹ۔ مضمون از یگانہ، ص ۳۲۰ تا ص ۳۲۸
- ۱۱۔ دخترانِ حوا کا کورس۔ مضمون از یگانہ، ص ۳۲۹ تا ص ۳۵۱

ان گیارہ تحریروں میں سے صرف ابتدائی دو ایسی ہیں جن کو مجموعہ کلام میں شامل کیا جاسکتا تھا، ورنہ باقی تمام تحریریں کسی الگ مجموعے میں ہوتیں تو بہتر تھا۔ ”محاضرات“ نیز مذکورہ تحریروں کی وجہ سے کلامِ یگانہ کی اہمیت ثانوی ہوگئی ہے اور کتاب کا بڑا حصہ انھیں غیر ضروری متفرقات کی نذر ہو گیا ہے۔

طبع سوم میں وہ سارا کلام ہے جو طبع دوم میں موجود ہے۔ زائد کلام کی

تفصیل یہ ہے:

۱۔ غزلیات ۳۷ (۴۲۶ شعر)

۲۔ متفرق اشعار ۴

۳۔ رباعیات ۸

۴۔ منظومات ۲

طبع سوم میں فارسی کا کوئی نیا شعر شامل نہیں ہے۔

گنجینہ:

یہ ۲/۲۱ × ۱۳۱/۲، س م سائز کے ۱۷۶ صفحات پر مشتمل ہے۔ اس میں آیات

وجدانی کی تینوں طباعتوں میں شامل کلام کے علاوہ ”ترانہ“ کی تمام رباعیات بھی شامل

ہیں۔ ان تمام مجموعوں میں شامل کلام سے زائد جو کلام ”گنجینہ“ میں شامل ہے، اُس کی

تفصیل یہ ہے:

غزل ایک (۱۳ شعر)

رباعیات ۲۳

یہ مجموعہ قومی دارالاشاعت (وائی ایم سی اے بلڈنگ، دی مال) لاہور سے شائع ہوا تھا۔ پرنٹ لائن یہ ہے: ”کوآپریٹو پرنٹنگ پریس، وطن بلڈنگ لاہور میں چھپی اور محمد کلیم اللہ<sup>۳۵</sup> پرنٹر و پبلشر نے پروگریسو بک کلب لاہور سے شائع کیا۔“

یہ مجموعہ یگانہ نے قیام بمبئی کے دوران مرتب کیا تھا جب وہ ذوالفقار علی بخاری (آل انڈیا ریڈیو، بمبئی) کے مہمان تھے اور انھیں کے مکان پر قیام پذیر تھے۔<sup>۳۶</sup>

دور کا واس شطہ کے نام یگانہ کے خطوں سے یگانہ کے قیام بمبئی کا زمانہ متعین کیا جاسکتا ہے۔ حیدرآباد دکن سے ۱۳ جون ۱۹۳۶ء کے خط میں یگانہ لکھتے ہیں:

”میں جلد سے جلد لکھنؤ پہنچنا چاہتا ہوں اور بخاری [ذوالفقار علی] نے ابھی ایک مہینہ ہوا کوئی آٹھ سو روپے دلا کر (جس میں ایک معقول حصہ بمبئی ہی میں خرچ ہو گیا، حالات ہی ایسے ہوتے گئے) لکھنؤ پہنچنے کا انتظام کر دیا ہے مگر میں ابھی حیدرآباد میں اٹکا ہوں۔“<sup>۳۷</sup>

۱۳ جون سے ایک ماہ پہلے یعنی مئی کے وسط میں یگانہ بمبئی میں تھے۔ شطہ کے نام یکم اپریل ۱۹۳۶ء کا خط حیدرآباد سے لکھا گیا ہے۔<sup>۳۸</sup> اس کا مطلب یہ ہے کہ یکم اپریل ۱۹۳۶ء کے بعد کسی وقت یگانہ بمبئی گئے اور ۱۳ جون ۱۹۳۶ء سے پہلے واپس حیدرآباد آ گئے۔ اسی دوران انھوں نے ”گنجینہ“ مرتب کر کے اور اشاعت کے لیے سجاد ظہیر کو دی۔ اس زمانے میں کیونسٹ پارٹی کے اشاعتی ادارے قومی دارالاشاعت کی شاخ لاہور کی طرف سے اردو کتابوں کی اشاعت کا اہتمام کیا جاتا تھا۔ ”گنجینہ“ کا مسودہ لاہور بھیجا گیا۔ اس کی کتابت اور طباعت میں خاصا وقت صرف ہوا ہوگا۔ اس لیے گمان غالب ہے کہ یہ مجموعہ ۱۹۳۷ء کے شروع میں شائع ہوا ہوگا۔ اس کی تصدیق

مہارؤف ملک کے بیان سے بھی ہوتی ہے جو قیام پاکستان کے بعد قومی دارالاشاعت لاہور کے ماتم تھے۔ وہ لکھتے ہیں:

”۱۹۴۶ء اور ۱۹۴۷ء کے اوائل میں مذکورہ ادارے | قومی

دارالاشاعت | نے کئی اہم کتابیں شائع کیں جن میں یگانہ کی

’گنجینہ‘ اور جوش کی ’رامش و رنگ‘ شامل ہیں“<sup>۷</sup>۔

’رامش و رنگ‘ پر سال طباعت ۱۹۴۵ء درج ہے۔ یہ بمبئی سے چھپی تھی

کیونکہ اُس وقت تک قومی دارالاشاعت کی کتابوں کو لاہور سے چھاپنے کا فیصلہ نہیں ہوا

تھا۔ ’گنجینہ‘ کی طباعت ۱۹۴۷ء کے اوائل ہی میں ممکن ہے۔ قیام پاکستان کے بعد

اس کی طباعت کا سوال پیدا نہیں ہوتا کہ اُس وقت تک قومی دارالاشاعت لاہور کی

اشاعتی سرگرمیاں معطل ہو چکی تھیں۔<sup>۸</sup>

اس مجموعے کی طباعت سے یگانہ خوش نہیں تھے کیونکہ اس میں کتابت کی

غلطیاں بہت تھیں۔ (رک: نوٹ بر گنجینہ قلمی، اقتباس مکتوب یگانہ بنام مالک رام)

گنجینہ (مطبوعہ، نسخہ رضوی):

’گنجینہ‘ مطبوعہ کا ایک دستخطی نسخہ یگانہ نے سید باقر حسین رضوی (برادر زبیا

ردولوی) کو دیا تھا۔ اس میں یگانہ نے اپنے قلم سے نہ صرف کتابت کی غلطیاں درست

کی ہیں بلکہ بعض جگہ ترامیم بھی کی ہیں۔ اس کے پہلے صفحے پر ۱۵ دسمبر ۱۹۵۵ء کی

تاریخ ہے اور آخری صفحے پر ۱۸ دسمبر ۱۹۵۵ء کی۔ گویا تصحیح و ترامیم کا کام تین دنوں میں

انجام دیا گیا۔ تدوین کلیات میں اس نسخے کو بھی نظر رکھا گیا ہے۔

## قلمی مجموعے

ترانہ:

یہ مجموعہ یگانہ نے دوار کا داس شعلہ کو دیا تھا جو اب قومی عجائب گھر کراچی

میں ہے۔ اس کا داخلہ نمبر این ایم ۱۹۶۳ء ۲۱۹ ہے۔ سائز ۱۶×۲۰، س م۔ اور اوق ۱۰۲۔

(مصنف نے خود اس پر صفحات نمبر درج کیے ہیں جو صفحہ ۱ سے صفحہ ۲۰۴ تک ہیں۔) ص ۲۰۴ پر شعلہ نے لکھا ہے: ”میرزا نے ۱۹۲۶ء میں یہ مسودہ مجھے بھیجا تھا۔“ راقم الحروف نے اپنی کتاب ”جائزہ، مخطوطات اردو“ (جلد اول، لاہور، ۱۹۷۹ء، ص ۷۷۵) میں اس بیان کی بنا پر ہی ترانہ (قلمی) کو ۱۹۲۶ء کا مکتوبہ خیال کیا تھا، لیکن یہ درست نہیں ہے۔ اس میں شامل رباعیات کی بڑی تعداد ”آیات وجدانی“ طبع اول کی طباعت (۱۹۲۷ء) کے بعد کی ہے اور زیادہ تر ۱۹۳۱ء کی تصنیف ہیں۔ گمان غالب ہے کہ ریگانہ نے یہ مسودہ طباعت کے لیے تیار کیا ہوگا، لیکن نظر ثانی کے بعد دوسرے مسودے سے طباعت ہوئی ہوگی۔ یہی وجہ ہے کہ زیر نظر قلمی نسخے اور مطبوعہ نسخے میں خاصا اختلاف ہے۔ مثلاً کئی رباعیاں ایسی ہیں جو ایک میں موجود ہیں اور دوسرے میں نہیں۔ بعض رباعیوں کے متن میں ترمیم کی گئی ہے۔ رباعیوں پر کچھ حواشی قلمی نسخے میں اور کچھ مطبوعہ نسخے میں موجود نہیں ہیں۔ ان تمام اختلافات کی تفصیل کلیات کے حواشی میں دی گئی ہے۔

گنجینہ:

یہ مجموعہ  $19 \frac{1}{2} \times 12 \frac{1}{2}$ ، س م سائز کے ۱۶۶ صفحات پر مشتمل ہے۔ کاغذ نیلگوں، لکیردار جو اسکولوں کی کاپیوں میں استعمال ہوتا ہے۔ سرورق پر ریگانہ نے یہ عبارت (جس کا عکس زیر نظر کلیات میں ص ۵۱۶ پر موجود ہے) بڑے اہتمام سے لکھی ہے:

گنجینہ

امام الغزل

میرزا ریگانہ چنگیزی لکھنوی

اسے گنجینہ مطبوعہ کے انداز پر مرتب کیا گیا ہے، غزلیات الگ ہیں اور رباعیات الگ۔ فرق یہ ہے کہ مطبوعہ میں غزلیات پہلے ہیں اور رباعیات بعد میں۔ قلمی میں اس کے برعکس۔ تمام صفحات نمبر پنسل سے درج کیے گئے ہیں۔ ص ۱ سے ص ۱۰ تک

رباعیات کی فہرست ہے جس میں ہر رباعی کا تیسرا اور چوتھا مصرع درج کیا گیا ہے۔ ان کے شروع میں نمبر شمار ہیں اور آخر میں صفحہ نمبر۔ یہ فہرست مکمل نہیں ہے اور رباعی ۱۸۰ پر ختم ہو جاتی ہے جب کہ مجموعے میں کل ۲۷۵ رباعیاں ہیں۔ (متن میں ہر رباعی پر نمبر شمار بھی درج ہے)۔ رباعیات ص ۶۵ پر ختم ہو جاتی ہیں۔ ص ۶۶ خالی تھا جس پر بعد میں دو ارکار داس شعلہ کے قلم سے ایک رباعی (ہوگا کوئی شریف عالی گوہر) درج کی گئی ہے۔ (یہ نسخہ شعلہ نے مالک رام سے مستعار لے کر دیکھا تھا)۔ رباعیات کی ترتیب ردیف وار نہیں ہے۔

ص ۶۷ سے غزلوں کی فہرست شروع ہوتی ہے۔ غزلوں کی ترتیب بڑی حد تک ردیف وار ہے لیکن صرف حرف آخر کی پابندی کی گئی ہے۔ تاہم بعض غزلیں اس ترتیب کے خلاف بھی شامل ہیں۔ ص ۱۶۶ پر ”متفرقات“ کے عنوان کے تحت متفرق اشعار ہیں اور آخر میں ”غزل یک قافیہ“۔ اسی صفحے پر دائیں حاشیے میں صفحے کی چوڑائی میں ریگانہ کے دستخط، تاریخ اور پتا درج ہے:

”میرزا ریگانہ چنگیزی۔ ۱۱ اپریل ۱۹۵۱ء۔ سلطان بہادر روڈ، منصور گھر، لکھنؤ۔“

(اس صفحے کا عکس زیر نظر کلیات میں ص ۵۵۸ پر ملاحظہ کیا جاسکتا ہے)

اس مسودے کی ایک سے زائد مرتبہ جلد سازی ہو چکی ہے۔ آخری جلد سازی میں ہر ورق پر پستے کی جانب سفید کاغذ کی پٹی لگائی گئی ہے۔ اب تمام اوراق منتشر ہیں۔ شیرازہ بندی بھی ختم ہو چکی ہے۔ لہذا انھیں ترتیب وار پلاسٹک کے شفاف (Transparent) لفافوں میں رکھ دیا گیا ہے۔

اس مجموعے میں آیات وجدانی کے تینوں ایڈیشنوں، ترانہ اور گنجینہ مطبوعہ کا تقریباً سارا کلام شامل ہے۔ اس کے علاوہ بھی نیا اور پرانا خاصا کلام ہے جو ریگانہ کے کسی سابقہ مطبوعہ مجموعے میں نہیں ہے۔ نئے کلام سے مراد وہ کلام ہے جو گنجینہ کی اشاعت (۱۹۴۷ء) کے بعد کا ہے۔ اس سارے زائد کلام کی تفصیل یہ ہے:

رباعیات : ۹۷

غزلیات : ۹ (تعداد اشعار: ۱۰۵)

تفرق اشعار : ۱۱

غزل یک قافیہ : ۸ شعر

یہ نسخہ مالک رام کی فرمائش پر مرتب کیا گیا تھا۔ مالک رام لکھتے ہیں:  
”میرے پاس آیات وجدانی کا کوئی نسخہ نہیں تھا۔ میں نے  
یگانہ کو لکھا کہ اگر کہیں سے ایک جلد مل سکے تو بھجوا دیجیے۔ خدا  
معلوم ان کے جی میں کیا آئی، انہوں نے پورا کلیات جس میں  
آیات وجدانی اور ترانہ (رباعیات) کے بعد کا کلام بھی تھا، اپنے  
ہاتھ سے نقل کر کے بھیج دیا۔“<sup>۹☆</sup>

یگانہ ۱۰ فروری ۱۹۵۱ء کے خط بنام مالک رام میں لکھتے ہیں:

”میں چاہتا ہوں آپ کی آخری فرمائش پہلے پوری کر دوں،  
یعنی گنجینہ (مجموعہ رباعیات و غزلیات) کی ایک نقل (جو چھپے  
ہوئے نسخے سے بہت کچھ تازگی و صحت میں بہتر ہوگی) آپ کو  
بھیج دوں تاکہ آپ کسی وقت اس کی طباعت و اشاعت کا انتظام  
کر سکیں تو کر لیں۔ اس قلمی نسخے میں بعض ایسی غزلیں اور  
رباعیاں بھی ہوں گی جو مطبوعہ نسخے میں نہیں ہیں۔ گنجینہ میں  
طباعت کی بعض افسوس ناک غلطیاں رہ گئی ہیں اور بعض مقام پر  
تو ایسا معلوم ہوتا ہے کہ پبلشر صاحب نے اشعار پر اصلاح بھی  
دے دی ہے اور بعض اشعار اپنی خوش ذوقی جتانے کے لیے  
خارج بھی کر دیے ہیں۔“<sup>۱۰☆</sup>

مالک رام نے، جیسا کہ دیباچے میں عرض کیا گیا، یہ قلمی نسخہ مجھے عنایت  
فرمادیا۔ اور اس طرح یگانہ کی یہ توقع کہ مالک رام اس نسخے کی طباعت و اشاعت کا  
انتظام کر دیں گے، زیر نظر کلیات کی صورت میں پوری ہو گئی۔



## بیاضیں

گجاول:

اس کا اصل قلمی نسخہ جو نفل اسکپ سائز (۱۸x۲۶ ۱/۲) س م) کے ۱۰۸ صفحات پر مشتمل ہے، جناب احمد صغیر زیدی (رائے بریلی) کی ملکیت ہے اور گس میرے پاس ہے۔ صفحات پر نمبر شمار درج ہیں جو ص ۱ سے ص ۱۰۷ تک ہیں، آخری صفحہ سادہ ہے، اس لیے اس پر نمبر شمار درج نہیں۔ شروع میں ایک ورق الگ سے لگایا ہے، اس کے پہلے صفحے پر یہ عبارت ہے:

گجاول

مرزا واجد حسین یاس، لکھنؤ جھوٹی ٹولہ

۱۸ ستمبر ۱۹۱۶ء

یہ تاریخ آغاز بیاض کی ہے۔ اندرونی صفحات پر ۱۵ دسمبر ۱۹۱۶ء (ص ۸۴) اور ۱۶ جولائی ۱۹۱۸ء (ص ۱۰۰) کی تاریخیں بھی ملتی ہیں جن سے یہ نتیجہ نکالا جاسکتا ہے کہ اس بیاض کا زمانہ تحریر ۱۹۱۶ء سے ۱۹۱۸ء تک پھیلا ہوا ہے۔

اس بیاض میں اردو فارسی کے پسندیدہ اشعار، نکات علمیہ، لطائف شعرا اور بعض اہم شخصیات سے متعلق خاص خاص واقعات درج کیے گئے ہیں۔ اسی ضمن میں یگانہ نے متعدد مقامات پر اپنے شعر بھی لکھے ہیں۔ اس قسم کی بیاضیں گزشتہ صدی کے اوائل تک عام تھیں، اہل ذوق اپنے پسندیدہ اشعار اور اہم واقعات سے متعلق یادداشتیں ان بیاضوں میں محفوظ کر لیا کرتے تھے۔

بیاض: ۱

یگانہ کی یہ بیاض قومی عجائب گھر کراچی میں محفوظ ہے۔ اس کا نمبر داخلہ یہ ہے: این ایم ۱۹۵۷ء ۱۰۳۔ سائز ۱۰ ۱/۲ x ۷ س م۔ اور اوراق ۷۰۔ یہ اردو کتابوں کی روش پر نہیں بلکہ انگریزی اور ہندی کتابوں کی طرح لکھی ہوئی ہے۔ یعنی مندرجات کا

تسلل بائیں سے دائیں جانب ہے۔ اسی حساب سے اوراق نمبر بھی درج ہیں۔ اس میں ”نشر یاس“ کی اشاعت کے بعد کا کلام ہے جو ۱۹۱۳ء سے ۱۹۳۲ء تک کے زمانے پر محیط ہے۔ اس بیاض کی خاص اہمیت یہ ہے کہ تقریباً ہر غزل کے ساتھ یہ صراحت کی گئی ہے کہ یہ کس مشاعرے کے لیے اور کب لکھی گئی تھی۔ چوں کہ مشاعروں میں لازماً طرح میں کبھی گئی غزلیں پڑھی جاتی تھیں، اس لیے اس بیاض میں درج بیشتر غزلوں کی تاریخ ہائے تصنیف معلوم ہو جاتی ہیں۔

ورق ۱ سے پہلے ایک ورق الگ سے لگایا گیا ہے، اس کے رخ الف پر یہ

اندراج:

یگانہ لکھنوی

مرزا یاس لکھنوی

لکھنؤ شاہ گنج

مخطوط یگانہ موجود ہے۔ ایسا معلوم ہوتا ہے کہ آغاز بیاض کے وقت دوسری اور تیسری سطریں لکھی گئی تھیں، جب یاس نے یگانہ تخلص اختیار کیا تو اُس وقت پہلی سطر اضافہ کی گئی۔ اسی صفحے پر یگانہ کے بیٹے آغا جان کے دستخط بھی ہیں۔ انھوں نے اپنا نام اور تاریخ اس طرح لکھی ہے: ”آغا جان ابن یگانہ، مورخہ ۶ مئی ۱۹۵۷ء۔“ یہ وہ تاریخ ہے جب یہ بیاض قومی عجائب گھر کراچی میں داخل کی گئی۔

اس بیاض میں غزلوں کے ساتھ رباعیاں بھی خاصی تعداد میں ہیں۔ حواشی سے تمام مندرجات کی تفصیل معلوم کی جاسکتی ہے۔

بیاض: ۲

مملوکہ بلند اقبال بیگم بنت یگانہ۔ سائز  $10 \frac{1}{2} \times 7$  س م۔ اوراق ۱۰۹۔ ورق ۸۴ ب کے بعد اوراق سادہ ہیں۔ درمیان میں بھی کچھ ورق سادہ ہیں۔ اور کئی مقامات سے ورق کم بھی ہیں۔ جو ورق نکالے گئے ہیں، پشتے کی طرف ان کے کچھ حصے اب بھی باقی ہیں۔ گمان غالب ہے کہ یہ سادہ اوراق تھے جنہیں الگ کیا گیا۔ اس بیاض

میں ایسے مندرجات بھی ہیں جن سے یگانہ کی زندگی کے بعض گوشوں پر روشنی پڑتی ہے  
 نیز بعض دوسرے شعرا کا کلام ہے لیکن زیادہ تر یگانہ ہی کا کلام ہے۔  
 کلام میں کوئی ترتیب ملحوظ نہیں رکھی گئی۔ کہیں کچھ رباعیاں لکھ دی ہیں اور  
 کہیں کچھ غزلیں۔ رباعیوں کے درمیان ایک آدھ غزل ہے اور غزلوں کے درمیان  
 ایک دو رباعیاں۔

ورق ا، الف پر یگانہ کے دستخط، پتا اور تاریخ ہے جو اس طرح ہے:

مرزا یگانہ چنگیزی

سب رجسٹرار

لاہور، دکن

۲۴ مارچ ۱۹۳۳ء بمقام بمبئی

اس سے واضح ہے کہ یگانہ مذکورہ تاریخ کو بمبئی میں تھے اور وہیں انہوں نے اس بیاض  
 کا آغاز کیا تھا۔ لیکن اس کا مطلب یہ نہیں کہ اس بیاض میں صرف مذکورہ تاریخ کے  
 بعد کا کلام ہے۔ اس میں ۱۹۳۳ء کا کلام بھی ہے جیسے ”غالب شکن“ طبع اول میں  
 شامل رباعیات۔ اس میں ۱۹۳۶ء کا کلام بھی ملتا ہے۔ بعض رباعیات کے ساتھ  
 رسالوں کے نام بھی لکھے ہیں جس سے یہ معلوم ہوتا ہے کہ یہ رباعیاں کن کن رسالوں  
 کو اشاعت کے لیے بھیجی گئیں یا ان میں شائع ہوئیں۔

بیاض: ۳

آغا جان نے یہ بیاض بھی بیاض: ۱ کے ساتھ قومی عجائب گھر، کراچی کو دی  
 تھی۔ اس کا نمبر داخلہ یہ ہے: این ایم ۱۹۵۷ء ۹۰۲۔ سائز ۸×۱۳ ۱/۴ س م۔ اوراق  
 ۱۰۴ (اس کے بعد ۳۷، اوراق مزید ہیں مگر وہ سب سادہ ہیں)۔ ورق ا، الف پر منخط  
 یگانہ یہ اندراج ملتا ہے:

”میرزا یگانہ چنگیزی۔ سب رجسٹرار

لاہور، دکن۔ ۲۴ اپریل ۱۹۳۶ء“

اس کے نیچے آغا جان کے دستخط مع تاریخ اس طرح ثبت ہیں:

”آغا جان ابن یگانہ“

مورخہ ۲۶ مئی ۱۹۵۷ء

یہ وہ تاریخ ہے جب یہ بیاض قومی عجائب گھر میں داخل کی گئی۔ یہ بیاض درمیان سے کئی جگہ سے ناقص ہے۔ ورق ۸۳ و ۸۵، ورق ۹۵ و ۹۶ اور ورق ۱۰۰ و ۱۰۱ کے درمیان کے کچھ ورق موجود نہیں ہیں۔ پشتے کی طرف ان اوراق کے کچھ حصے اب بھی باقی ہیں۔ یگانہ کے دستخطوں کے ساتھ جو تاریخ درج ہے، وہ لازماً بیاض کے آثار کی ہے لیکن اس میں اس تاریخ سے پہلے کا کلام بھی ہے، جیسے اُمِ صغریٰ (بیت یگانہ) کے انتقال (۱۹۲۹ء) پر کہی گئی رباعی۔ اس بیاض میں ۱۹۳۹ء تک کا کلام ملتا ہے۔ مثلاً

مشاعرہ بھوپال منعقدہ ۹ جنوری ۱۹۳۹ء کی غزل (ورق ۱۰۱، الف)۔

بیاض: ۴

یہ بیاض بھی قومی عجائب گھر، کراچی میں ہے اور اس کا نمبر داخلہ یہ ہے: این ایم ۱۹۵۷ء ۶۳۹۔ سائز  $\frac{1}{2} \times \frac{1}{2}$  س س م۔ اوراق ۷۹۔ یہ بیاض اس اعتبار سے دوسری بیاضوں سے مختلف ہے کہ اس میں غزلوں اور رباعیوں کو الگ الگ مرتب کیا گیا ہے۔ لیکن یہ ترتیب ردیف وار ہے نہ سنہ وار۔ ابتداءً غزلوں کو ردیف وار مرتب کرنے کی کوشش نظر آتی ہے لیکن چند غزلوں کے بعد ہی یہ کوشش ترک کر دی گئی ہے۔ یہ بیاض گنجینہ مطبوعہ و قلمی کا نقشِ اول ہے۔ اسی کو سامنے رکھ کر یہ دونوں مجموعے مرتب کیے گئے ہیں۔ تاہم غزلیات و رباعیات کی ترتیب میں خاصی تبدیلی کی گئی ہے۔ عام کتابوں کی طرح یہ بیاض دائیں سے بائیں نہیں بلکہ پرانی بیاضوں اور پوتھیوں کی طرح اوپر سے نیچے کی طرف لکھی گئی ہے۔ بیاض میں ایک طرف غزلیات ہیں اور دوسری طرف رباعیات۔ گویا دونوں اصناف متضاد اطراف سے شروع ہوتی ہیں۔ یہ واحد بیاض ہے جس میں مضمومات پر نمبر شمار درج ہیں۔ (باقی بیاضوں میں مرتب کلیات نے نمبر شمار درج کیے ہیں) غزلیات کی تعداد ۱۱۷ ہے اور رباعیات کی

۲۳۰۔ گنجینہ مطبوعہ میں اس بیاض سے چار غزلیں زیادہ ہیں لیکن رباعیات خاصی کم ہیں  
یعنی صرف ۱۶۳۔ گنجینہ قلمی میں اس بیاض کی تمام رباعیوں کے ساتھ ۲۵ زاد رباعیاں  
بھی ہیں۔ گنجینہ قلمی میں اس بیاض سے ۱۰ غزلیں زیادہ ہیں۔

بیاض: ۵

یہ بیاض بلند اقبال بیگم بنت یگانہ کی ملکیت ہے۔ سائز  $9\frac{1}{2} \times 7\frac{1}{2}$  س۔ م۔  
اوراق ۸۱ (اس کے بعد بھی ۹ ورق ہیں جو سادہ ہیں)۔ اس میں صرف رباعیاں ہیں  
جو تعداد میں ۲۶۸ ہیں۔ ان پر نمبر شمار درج ہیں۔ یہ بقلم یگانہ بیاض کی نقل ہے۔ اصل  
بیاض بمبئی کے ہاشم اسماعیل کو بھیجی گئی تھی۔ بقول بلند اقبال بیگم، ہاشم اسماعیل کو بیاض  
بھیجنے سے پہلے اسے نقل کرایا گیا تھا۔ یہ کام ایک کم عمر طالبہ نے کیا تھا، اُس کا خط  
ناپختہ ہے اور اصل بیاض کے پڑھنے میں اُس نے غلطیاں بھی بہت کی ہیں۔ لہذا اس  
بیاض کو دوسری بیاضوں کی طرح بطور ماخذ استعمال نہیں کیا گیا یعنی اس کے حوالے نہیں  
دیے گئے۔ تاہم اس میں چند رباعیاں ایسی ہیں جو کسی دوسرے ماخذ میں نہیں۔ ان  
رباعیوں کے متن کے درست ہونے کا پوری طرح اطمینان کرنے کے بعد انہیں  
غیر مدون کلام میں شامل کیا گیا ہے۔ یہ بیاض گنجینہ قلمی (اختتام کتابت: ۱۱ اپریل  
۱۹۵۱ء) سے پہلے کی ہے جس کے متعدد داخلی شواہد ملتے ہیں۔ مثلاً گنجینہ قلمی کی رباعی:  
۱۱۹ کا مصرع ۲ (ہر خطرے پہ لاجول ہی پڑھتا جائے) اس صورت میں ہے: الحمد قدم  
قدم پہ پڑھتا جائے۔ یگانہ نے یہ رباعی رسالہ ”آج کل“ دہلی (شمارہ جولائی ۱۹۵۱ء،  
ص ۲۱) میں شائع کرائی تو اس مصرعے کا متن گنجینہ قلمی کے مطابق تھا۔ اگر زیر نظر  
بیاض، گنجینہ قلمی کے بعد مرتب ہوئی تو لازماً مذکورہ مصرعے کا متن ہی ”آج کل“ میں  
چھپوایا جاتا۔

## دیگر تصانیف و مرتبّات

خودنوشتِ یاس (قلمی)

اس کا اصل قلمی نسخہ جناب احمد صغیر زیدی (رائے بریلی) کی ملکیت ہے اور

نکس راقم الحروف کے پاس ہے۔ یہ فل اسکیپ سائز (۱۸×۲۸، س م) کے ۷۵ صفحات پر مشتمل ہے۔ پہلے صفحے پر القلم یگانہ یہ عبارت درج ہے:

AUTOBIOGRAPHY  
OF  
MIRZA YAS  
27.1.17

خودنوشت یاس

اس کے بعد کے صفحات پر ۱ سے ۷۴ تک کے نمبر درج ہیں۔ مذکورہ بالا تاریخ (۲۷ جنوری ۱۹۱۷ء) کو تاریخ آغاز سمجھنا چاہیے۔ اس آپ بیتی کا سلسلہ تحریر کم و بیش دو سال تک جاری رہا۔ ایسے داخلی شواہد موجود ہیں جن سے ثابت ہوتا ہے کہ ۱۹۱۸ء میں بھی آپ بیتی لکھی جاتی رہی۔ مثلاً ص ۳۸ پر ۲۶ مارچ ۱۹۱۸ء کے ایک واقعے کو ڈیڑھ ماہ پہلے کا بتایا گیا ہے۔ گویا یہ اندراج ۱۱ فروری ۱۹۱۸ء کا ہے۔ اس آپ بیتی کے صرف ابتدائی تین صفحات میں خاندانی و ذاتی حالات ملتے ہیں، باقی جو کچھ ہے وہ شعرائے لکھنؤ سے یاس کی معرکہ آرائیوں کی داستان ہے۔ اپنی اور دوسروں کی مطبوعہ تحریریں جا بجا نقل کی ہیں۔ اسی ضمن میں یاس کے بعض اشعار بھی نقل ہوئے ہیں جن سے زیر نظر کلیات میں استفادہ کیا گیا ہے۔ سید احمد صغیر زیدی (قلمی نام: سید احمد زیدی) نے اس خودنوشت کا خلاصہ علی گڑھ میگزین، شمارہ بابت ۶۱-۱۹۵۹ء میں یہ عنوان ”یگانہ کی خودنوشت“ شائع کرایا تھا۔ (ص ۷۴-۱۵۵)

چراغ سخن (طبع اول):

”چراغ سخن“ تاریخی نام ہے جس سے ۱۹۱۳ء برآمد ہوتا ہے۔ یہ سال تصنیف ہے۔ طباعت مارچ ۱۹۱۵ء میں ہوئی۔ پرنٹ لائن کے مطابق یہ کتاب مرزا محمد رضی لکھنوی کی فرمائش پر مطبع گلشن ابراہیمی، امین آباد، لکھنؤ میں چھپی۔ یہ ۱۸ ۱/۲ × ۱۱ ۱/۲ س م سائز کے ۴+۹۶ صفحات پر مشتمل ہے۔ (آخری چار صفحات میں کلام یاس کے بارے میں اساتذہ لکھنؤ کی رائیں ہیں جو ”نشر یاس“ میں بھی موجود ہیں)۔ اس کتاب کا موضوع علم عروض و قوافی ہے، لیکن کتاب کے شروع اور آخر میں شامل دو

مضامین ("شعر و سخن" اور "اہل زبان و زبان داں") ایسے بھی شامل کیے ہیں جن میں یاس نے شعرائے لکھنؤ سے اپنے اختلافات کی تفصیل بیان کی ہے۔ اسی سلسلے میں غالب کے خلاف بھی بہت کچھ لکھا ہے۔

چراغ سخن (طبع دوم):

اس کتاب کا دوسرا ایڈیشن دسمبر ۱۹۲۱ء میں مطبع نول کشور لکھنؤ سے چھپا۔ یہ ۱۵ ۱/۲ x ۱۲ ۱/۲ س م سائز کے ۱۷۶ صفحات پر مشتمل ہے۔ یہ ایڈیشن پہلے کے مقابلے میں خاصا ضخیم ہے۔ بعض عروضی مباحث کا اضافہ کیا گیا ہے لیکن ضخامت کا اصل سبب یہ ہے کہ یاس نے اپنے چار مقالے بھی شامل کر دیے ہیں۔ ان میں سے تین ناقب لکھنوی کے خلاف ہیں۔ یاس نے اپنے ان دو مضامین میں بھی اضافے کیے ہیں جو طبع اول میں شامل تھے۔ "چراغ سخن" کے دونوں ایڈیشنوں میں یاس کے اشعار بھی ملتے ہیں۔

شہرتِ کاذبہ:

اس کا پورا نام "شہرتِ کاذبہ المعروف بہ خرافاتِ عزیز" ہے۔ یہ ۱۶x۱۲ س م سائز کے ۹۶ صفحات پر مشتمل ہے۔ یہ کتاب ۱۹۲۰ء میں لکھی گئی اور ۱۹۲۳ء میں پریس بھیجی گئی (خاتمہ، ص ۹۵)۔ متن اصح المطالع لکھنؤ میں چھپا۔ سرورق النور پریس علی گڑھ میں طبع ہوا اور اس پر سالِ طباعت ۱۹۲۵ء درج ہے۔ اس کتاب کے تین حصے ہیں۔ پہلا دیباچے پر مشتمل ہے جو یاس کے ہم زاد غازی الدین بلخی نے لکھا ہے اور جس میں شعرائے لکھنؤ سے یاس کی معرکہ آرائیوں کی تفصیل ہے۔ سب سے زیادہ عزیز لکھنوی کے خلاف لکھا گیا ہے۔ دوسرے حصے میں ناطق لکھنوی کے ان اعتراضات کا جواب ہے جو اس نے یاس کی ایک غزل پر کیے تھے۔

کتاب کا تیسرا حصہ "شہرتِ کاذبہ" کے عنوان سے ہے اور اس کی وجہ تصنیف یہ ہے کہ یاس نے "اندھی نگری" کے عنوان سے رسالہ "نظارہ" میرٹھ کے اپریل تا جولائی ۱۹۱۸ء کے مشترکہ شمارے میں ایک مقالہ لکھا تھا جس میں عزیز لکھنوی

کے قصائد پر ۷۵ اعتراضات کیے گئے تھے۔ ان اعتراضات کا جواب اشہر لکھنوی نے مذکورہ رسالے ہی میں دیا تھا۔ اشہر کا جواب رسالہ ”نظارہ“ میں جنوری ۱۹۱۹ء سے اپریل۔ مئی ۱۹۱۹ء تک کے چار شماروں میں ”کل البصر“ کے عنوان سے قسط وار چھپا تھا۔ ”شہرتِ کاذبہ“ کے تیسرے حصے میں یاس کا جواب الجواب ہے۔

خاتمہ کتاب میں بتایا گیا ہے کہ یہ ”خرافاتِ عزیز“ کا حصہ اول ہے۔ لیکن اس کتاب کا دوسرا حصہ کبھی شائع نہیں ہوا۔

شہرتِ کاذبہ میں یاس کا کلام بھی ملتا ہے۔

غالب شکن (طبع اول):

یہ کتابچہ پہلی مرتبہ آرمی پریس، دیال باغ، آگرہ سے بہ اہتمام سیتا رام ۱۹۳۳ء میں شائع ہوا۔ ۱۱×۱۶، س م سائز کے ۳۲ صفحات ہیں۔ اس کی شانِ نزول یہ ہے کہ ۱۹۳۳ء میں یگانہ کی رباعیات کا مجموعہ ”ترانہ“ شائع ہوا۔ اُس میں کچھ مزاحیہ رباعیاں غالب کے بارے میں تھیں۔ اس پر پروفیسر سید مسعود حسن رضوی ادیب نے یگانہ کو لکھا کہ ان رباعیوں کو مجموعے میں شامل نہیں کرنا چاہیے تھا۔ اس کے جواب میں یگانہ نے انھیں ایک خط لکھا جس میں انھوں نے اپنی دانست میں یہ ثابت کیا ہے کہ اُن کا اقدام بلاجواز نہیں ہے اور غالب ایسے شاعر نہیں ہیں کہ اُن کی خامیوں کی پردہ پوشی کی جائے۔ اس خط کو یگانہ نے ”غالب شکن“ کے نام سے چھپوا دیا۔ ”ترانہ“ میں تو غالب کے خلاف ۹ (آٹھ اردو میں اور ایک فارسی میں) رباعیاں تھیں ”غالب شکن“ میں ۲۴ رباعیاں ہیں۔

غالب شکن (طبع دوم):

اگلے سال ۱۹۳۵ء میں یہ کتابچہ ”غالب شکن (دو آتش)“ کے نام سے آرمی پریس، دیال باغ، آگرہ ہی سے طبع ہوا۔ اس میں یگانہ نے خاصا اضافہ کیا ہے، اس لیے ضخامت ۳۲ صفحات سے بڑھ کر ۸۰ ہو گئی ہے (سائز طبع اول کے مطابق ہے) رباعیوں کی تعداد بھی ۲۴ سے بڑھ کر ۳۲ ہو گئی ہے۔



ماہ نامہ ”کار امروز“ لکھنؤ:

اس رسالے کا اجرا جنوری ۱۹۲۱ء میں عمل میں آیا۔ اس کے صرف پانچ شمارے شائع ہوئے۔ (اشتہار در ”شہرت کا ذبہ“ محولہ بالا، ص ۴۳) مرتب کلیات کو اس کا صرف ایک شمارہ دستیاب ہوا ہے جو فروری مارچ ۱۹۲۱ء ہے۔ اس کے ادارے (”گزارش“) سے معلوم ہوتا ہے کہ یہ اس رسالے کا دوسرا شمارہ ہے۔ اسی بنا پر اس کی تاریخ اجرا جنوری ۱۹۲۱ء متعین کی گئی ہے۔ ۲۰ نومبر ۱۹۲۰ء کو یاس نے اس رسالے کے اجرا کے سلسلے میں ایک گشتی مراسلہ چھپوا کر تقسیم کیا تھا۔ اس میں یہ اطلاع دی گئی ہے: ”اس کا حجم کم از کم ۶۳ صفحات کا ہوگا جو ۲۶×۲۰ کی ۱/۱۶ تقطیع پر خفی قلم سے لکھوایا جائے گا۔“ پیش نظر شمارہ اس کے مطابق ہے۔ اس میں یاس کی ایک غزل کا ابتدائی متن ملتا ہے۔

ماہ نامہ ”صحیفہ“ اٹاوہ:

یہ رسالہ یاس نے جو اب یگانہ بھی بن چکے تھے، اٹاوہ کے دوران قیام جاری کیا تھا۔ اس کا پہلا شمارہ جنوری ۱۹۲۵ء میں شائع ہوا تھا اور یہی آخری شمارہ بھی تھا۔ یہ ۱۶×۲۳ ۱/۲، س م سائز کے ۲۸ صفحات پر مشتمل ہے۔ اس شمارے کے تمام مضامین یگانہ نے خود لکھے ہیں۔ چار اصلی نام سے اور دو فرضی ناموں سے۔ ان میں سے ایک مضمون ”اساطین لکھنؤ“ میں یگانہ کا کلام بھی ہے۔

مکاتیب و مضامین:

دوار کا داس شعلہ کے نام یگانہ کے ۹۵ خطوط راقم الحروف نے کتابی سلسلہ ”تخلیقی ادب“: ۲ (کراچی، ۱۹۸۰ء) میں شائع کیے تھے۔ ان کے علاوہ بھی راقم نے تقریباً دو سو مطبوعہ اور غیر مطبوعہ خطوط جمع کیے ہیں۔ ان میں بھی یگانہ کا کلام ملتا ہے۔ یگانہ نے اپنے متعدد مضامین میں اپنی مکمل غزلیں اور متفرق اشعار کثرت سے درج کیے ہیں۔ کلیات میں ان مضامین سے بھی استفادہ کیا گیا ہے۔ مکاتیب و مضامین سے جو فائدہ اٹھایا گیا ہے، اس کی تفصیل حواشی سے معلوم ہو سکتی ہے۔

## حواشی:

- ۱۔ کتابی سلسلہ ”تخلیقی ادب“ کراچی، شماره: ۲، ۱۹۸۰ء، ص ۳۸۹
  - ۲۔ ”بیسویں صدی کے بعض لکھنوی ادیب، اپنے تہذیبی پس منظر میں“ از مرزا جعفر حسین، لکھنؤ، ۱۹۷۸ء، ص ۱۱۴
  - ۳۔ ”قومی دارالاشاعت لاہور، کمیونسٹ پارٹی کے پبلشنگ ہاؤس کی شاخ تھی۔ پرنٹر اور پبلشر محمد کلیم اللہ کمیونسٹ پارٹی کے ممبر تھے اور حیدرآباد کے رہنے والے تھے۔“ (علی سردار جعفری، مکتوب بنام ڈاکٹر نیر مسعود، مورخہ ۶ اگست ۱۹۹۵ء، مطبوعہ ہفت روزہ ”ہماری زبان“ دہلی، شماره: ۱۵ و ۲۲ ستمبر ۱۹۹۵ء، ص ۷)
  - ۴۔ ”سرگزشت“ از ذوالفقار علی بخاری، کراچی ۱۹۶۶ء، ص ۱۷۸
  - ۵۔ کتابی سلسلہ ”تخلیقی ادب“، محولہ بالا، ص ۳۸۸
  - ۷۔ کتابچہ ”قصہ ایک دکان اور دکان دار کا“ لاہور، ۱۹۸۷ء، ص ۸۔۷
  - ۸۔ یہاں ایک غلط فہمی کا ازالہ ضروری ہے۔ چونکہ قومی دارالاشاعت کی طرف سے کتابیں پہلے بمبئی سے چھپتی تھیں، اس لیے سردار جعفری کو یہ غلط فہمی ہوئی کہ ”گنجینہ“ پہلی بار بمبئی سے چھپی تھی۔ انہوں نے اپنے محولہ بالا خط میں جو ڈاکٹر نیر مسعود کی کتاب ”یگانہ: احوال و آثار“ کے بارے میں لکھا گیا تھا، تحریر کیا ہے:
- ”آپ نے ص ۹۳ پر گنجینہ کا سرورق چھاپا ہے اور رسالہ ”شاعر“ کے حوالے سے تاریخ اشاعت ۱۹۳۸ء لکھی ہے۔ یہ دراصل گنجینہ کے دوسرے یا تیسرے ایڈیشن کا سرورق ہے۔ پہلا ایڈیشن ۱۹۳۶ء میں کمیونسٹ پارٹی کے قومی دارالاشاعت نے بمبئی سے شائع کیا تھا۔“
- ”گنجینہ“ ایک ہی بار لاہور سے چھپی ہے۔ اس کا کوئی اور ایڈیشن شائع نہیں ہوا۔ ڈاکٹر نیر مسعود کی کتاب میں اسی کا سرورق ہے۔ ڈاکٹر نیر مسعود نے رسالہ ”شاعر“ کے حوالے سے سال اشاعت ۱۹۳۸ء لکھا ہے۔ دراصل ”شاعر“ میں یہ غلط سال اشاعت ”تخلیقی ادب“ محولہ بالا (ص ۴۳۴) کی تقلید میں لکھا گیا ہے۔ اُس وقت تک راقم الحروف کو صحیح سال اشاعت کا علم نہ تھا، آغا جان ابن یگانہ نے جو بتایا تھا، وہی لکھ دیا تھا۔
- ۹۔ شخصی خاکہ ”میرزا یگانہ چنگیزی“، مشمولہ کتاب ”وہ صورتیں الہی“ از مالک رام، دہلی، ۱۹۷۳ء، ص ۶۲۔۱۶۱
  - ۱۰۔ رسالہ ”نقوش“ لاہور، مکتبہ نمبر، جلد دوم، شماره: ۶۵ و ۶۶، نومبر ۱۹۵۷ء، ص ۷۱۰

## نوٹ

ابن خلدون کہتا ہے کہ ”ایک عجمی فصحاے عرب کے کلام کی ممارست سے اہل زبان میں شمار کرنے کے لائق ہو سکتا ہے۔“ لہذا کوئی وجہ نہیں کہ یاس کو (جس کی زبانِ مادری اردو ہے، جس کی زندگی ہمیشہ سے فصحا اور شعراے باکمال کی صحبت میں گزری ہے، اساتذہ کے کلام جس کے پیش نظر ہیں، جس کو لکھنؤ کے اساتذہ عصر کی صحبت کا شرف حاصل ہے، خاندانِ انیس و دبیر و عشق اور دیگر خاندانی شعراے باکمال جس کے کلام کو اساتذہ سابق کا صحیح نمونہ مانیں، جس کا کلام قادر الکلامی اور زبان دانی کے جوہر خود دکھاتا ہو) لکھنؤ اہل زبان نہ مانے۔ جب خاندانی شعرا اور اہل زبان نے مان لیا تو معاصرینِ حال اور آئندہ نسلوں پر فرض ہے کہ یاس کی زبان اور اجتہادی تصرّفات سے سند لیں۔ آج کئی دن ہوئے کہ مسٹر ربندر ناتھ ٹگور کو کلکتے میں بادشاہ سوڈن کی طرف سے اسی [اس کی؟] ادبی خدمات کے صلے میں طلائی تمغہ عطا ہوا۔ مگر لکھنؤ کے اکثر نا فہم دوسروں کے حقوق کو نہایت بے دردی سے پامال کرنے کی کوشش کرتے ہیں اور اہل انصاف کی نگاہوں میں خود ذلیل ہوتے ہیں۔ یورپ کو دیکھیے کہ ایک ہندوستانی شاعر کی قدر کس آزادی سے کی ہے۔ وما علینا الا البلاغ۔

ناچیز۔ یاس

(”نشر یاس“، صفحہ ح)